

உ
குருபாதம்

ஞானசம்பந்தம்

மலர் 29

சாதாரண - ஐப்பசி - 10-11-70

இதழ் 12

திருச்சிற்றம்பலம்

பொன்றயங் கிலங்கொளிந் நலங்குளிர்ந்த புன்சடை
பின்றயங்க ஆடுவாய்! பிஞ்ஞகா! பிறப்பினீ!
கொன்றையம் முடியினாய்! கூடலால வாயிலாய்!
பின்றயங்கி யாடலே நினைப்பதே நியமமே, - சம்பந்தர்

திருச்சிற்றம்பலம்

ஸ்ரீ மெய்கண்டார்

“பொய்கண்டார் காணப் புனிதமெனும் அத்துவித
மெய்கண்ட நாதன் அருள் மேவுநான் எந்நாளோ”

—தாயுமானார்.

அரசியல் ஆட்சிமாற்றம் காரணமாக அவ்வப்போதும்
நாட்டில் கொள்கைக் குழப்பங்களும், சமயநெறிக் குழப்பங்
களும் தோன்றி வந்துள்ளன என்பதை வரலாறு நமக்கு
உணர்த்துகிறது. இம்முறையில் தமிழகத்தில் கி.பி. 2 ஆம்
நூற்றாண்டு முதல் 6 ஆம் நூற்றாண்டின் இறுதிவரை குழப்ப

காலமாகவே இருந்திருக்கிறது சமய, சமுதாய, அரசியலில் வளர்ச்சி இல்லை. இலக்கிய வளமில்லை. இதனால் இக் காலத்தை வரலாற்றுத் துறையினர் இருண்டகாலம் என்று குறிக்கின்றனர். இருண்டகாலத்தின் முடிவில் ஒண்கதிரெனவும், தண்மதி எனவும் தமிழகத்தில் தோன்றியவர்களே சமய குரவர்களுள் முதல்வர்களான திருஞானசம்பந்தரும், திருநாவுக்கரசருமாவார்கள். அவ்விருவரும் ஏழாம்நூற்றாண்டில் ஈடர்கூட்டி ஏற்றிவைத்த சிவநெறி விளக்கு 12 ஆம்நூற்றாண்டு வரை ஒளிவளர் விளக்காகச் ஈடர்விட்டுப்பிரகாசித்தது. சைவ நெறி காக்க, தக்க ஆசாரியர்கள் இல்லாத காரணத்தால் மீண்டும் குழப்பம் தலையெடுக்கத் தொடங்கியது. வியாசர் அருளிய பிரம்மசூத்திரப் பேருரையால் சைவநெறிபற்றிக் குழப்பம் ஏற்பட்டது.

அப்போது 13 ஆம் நூற்றாண்டில் ஞானக்கதிரவன் எனத் தோன்றியவரே ஸ்ரீ மெய்கண்டதேவர். இவர் நிறுவனங்களின் மூலம் தக்க தலைவர்களை வளர்த்து அவர்களின் வாயிலாக வழிவழியாகச் சிவநெறியை வளர்த்தலே என்றும் நலம் விளைக்கும் எனக்கண்டவர். அவ்வண்ணமே தாம் ஞானபிதாவாக இருந்து குருபுத்திரசிரோமணிகள் நாற்பத்தொன்பதின்மரைத்தோற்றுவித்து அவர்கட்குச் சிவஞானபோதத்தை உபதேசித்து அவர்கள் வழியாகச் சிவநெறியைத் தர்க்க நூல் முறைக்கும், விஞ்ஞான முறைக்கும் மாறுபடாமல் வளரச் செய்தார்.

அவர் நிறுவிய நிறுவனங்கள்தான் தமிழகத்தில் உள்ள சைவ ஆதீனங்கள். இவ்வாதீனங்கள் பதினெட்டு எனக் கணக்கிடப்பட்டுள்ளன. இவற்றின் சைவத் தமிழ்ப் பணிகளால்தான் கொள்கைக் குழப்பம் இன்றி, சிவநெறி இன்றும் தெளிவுடன் செழிப்புற்று மக்களிடையே வளர்ந்து மக்களை மக்களாக வளர்த்துவருகிறது. இவ்வளவு பெருமைக்கும் உரியவராகிய ஸ்ரீ மெய்கண்டதேவரின் குருபூசைத் திருநாள் ஐப்பசிமாதம் 13 ஆம்நாள் 30—10—70ல் பெண்ணாகடத்திலும், திருவெண்ணையநல்லூரிலும் சிறப்பாக அபிஷேக ஆராதனைகளுடனும், அன்னதாளத்துடனும் கொண்டாடப்பட்டது. நமது சென்னை சமயப்பிரசார நிலையத்திலும், சைவ சித்தாந்த மகாசமாஜத்திலும் தத்துவ விளக்கம்

செய்வதன் வாயிலாகக் கொண்டாடப்பட்டது. இருப்பினும், அவர் செய்துள்ள நன்மையை எண்ணும்போது நாம் கொண்டாடுவது குறைவாகவே காணப்படுகிறது. விழாக் கொண்டாடுவதால் அவருக்கு ஒரு நன்மையும் இல்லை. கொண்டாடுகிற நாம்தான் நன்மை அடைகிறோம்.

“ வாழ்த்துவதும் வானவர்கள் தாம்வாழ்வான் மனம்நின்பால்
தாழ்த்துவதும் தாம்உயர்ந்து தம்மை யெல்லாம்
[தொழவேண்டி ”

என்ற மணிவாசகர் மணிமொழியையும்,

“ பொன்னுற் பிரயோசனம் பொன் படைத்தாற் குண்டு
பொன்படைத்தோன்
தன்னுற் பிரயோசனம் பொன்னுக்கங் கேதுண்டு அத்
தன்மையைப்போல்
உன்னுற் பிரயோசனம் வேணதெல்லாம் உண்டு
உணைப்பணியும்
என்னுற் பிரயோசனம் ஏதுண்டு காளத்தி
ஈச்சுரனே ”

என்ற பட்டினத்தடிகளின் பணிமொழியினையும் உணர்வார்க்கு இவ்வுண்மை இனிது விளங்கும். ஸ்ரீ மெய்கண்டார் அருளிய சிவஞானபோதத்தைப்பற்றி காலஞ்சென்ற திரு. * கா. மு. சுந்தர முதலியார் எழுதியிருப்பதைக் காண்போமாக.

“ இச்சிவஞானபோதம், சிவபெருமான் திருக்கரத்துட் கொண்டது. நந்திதேவருக்கும் சனகாதிகளுக்கும், மாணிக்க வாசக சுவாமிகளுக்கும், உபதேசிக்கப்பெற்றது. சிறந்த சைவ சித்தாந்த ஞான முழுமுதல் நூலாய் விளங்குவது. விரிந்த பொருள்களை உடையது. எந்நூற்களிலும் இல்லாத மேலான விஷயங்களைத் தன்னகத்துட் கொண்டது. பன்னிரண்டு (12) சூத்திரங்களையுடையது. நாற்பது (40) அடிகளுடையது.

* காஞ்சிபுரம் தொண்டைமண்டல ஆதினத்தில் இப்பொழுது குருமகாசந்நிதானமாக விளங்கும் ஸ்ரீலக்ஷ்மி ஞானப்பிரகாசதேசிக சுவாமிகள் அவர்களின் பூர்வாச்சிரமத்தந்தையாராவார்.

இருநூற்றுப்பதினாறு (216) சொற்களுடையது. அச்சொற்களுள் அறுநூற்று இருபத்துநான்கு (624) எழுத்துக்கள் பெற்றது. ஒவ்வொரு வீட்டிலும் பூசித்துப் போற்றப்படுவது. ஒவ்வொருவரும் படித்துச் சிந்தித்துத் தெளிந்து முடிவான அத்துவித முத்தியைப் பெறுதற்குரியது. சிவஞான சுவாமிகளால் சிற்றுரையும் பேருரையுமாகிய மாபாடியமும் எழுதப் பெற்றது. எவர்களாலும் மறுக்கப்படாதது. எச்சமய நூல்களுக்கும் அரசாய் விளங்குவது "

மெய்கண்டார் அவதாரத் தலமாகிய பெண்ணாகடத்தில் பூரி மெய்கண்டதேவ நாயனருக்கு 15—11—70 ல் சைவ ஆதீனங்களின் ஆதரவுடனும், மெய்கண்டார் மரபினரின் ஒத்துழைப்புடனும், சைவ மெய்யன்பர்கள் உதவியுடனும் அஷ்டபந்தன மகாகும்பாபிஷேகம் முப்பொருள் மாநாட்டுடன் சிறப்பாக நடைபெற இருப்பதைக்கண்டு தரிசித்துக் கடமை உணர்ந்து நடப்போமாக.



இறைவன் திருவடிகள்

இறைவனது திருவடிகள் இரண்டனுள் வலது திருவடி அறிவுடைய பொருள். அறிவில் பொருள்களையெல்லாம் ஒருவர் அறிவிக்கவேண்டாது தானே அறியும் அறிவாகிய முற்றறிவாக விளங்குவது. இடது திருவடி அந்தப் பொருள்களையெல்லாம் செயற்படுத்தும் முற்றுத் தொழிலாக விளங்குவது. எனவே அவரது முற்றறிவே ஒரு திருவடி என்பதும், முற்றுத் தொழிலே மற்றைத் திருவடி என்பதும் உணர்க. மாணக்கன் அறிவு, செயல் விளக்கமுறுதற்குத்தான் திருவடி தீட்சை ஏற்பட்டுள்ளது.

— சிவஞானபோதம்.

உ
குருபாதம்

குருவருள்

தோத்திரமும் சாத்திரமும்

நீறணி அண்ணல்

திருமுறைகள் சிறப்பாக எடுத்தோதும் சிவபெருமானது திருக்கோலங்களுள் முதன்மை வாய்ந்தது நீறணி கோலம். தவத்தோர் கண்ணிற்கன்றி நம்மனோர் கண்ணிற்குக் காணப்படாத சிவபெருமான், நம்மனோர் கண்ணிற்குக் காணப்படும் திருவடிவமே அவனது அடியவரது வேடங்கள். அதனால், சிவபெருமான் எந்த எந்தக் கோலங்களை உடையனாய் இருக்கின்றனோ அந்த அந்தக் கோலங்களையே அவன் அடியார்களும் உடையவர்களாய் இருக்கின்றார்கள். அவ்வடியவர்கள் அனைவரும் முதன்மையாக இன்றியமையாது மேற்கொள்வது திருநீற்றுப் பூச்சு. 'திருநீறு மிக வெண்மையாய் இருத்தல் வேண்டும்' என்பதும், 'செந்நிற நீறு, நீலநிற நீறு - இவற்றை அணிதல் கூடாது' என்பதும் சிவநெறிக் கட்டளைகள். 'அடியார்கள் அணிந்துள்ள வெள்ளிய திருநீறு, அவர்களது உள்ளம் மாசற்று விளங்கும் தூய்மையையும் காட்டுவதாகும்' என்பதைச் சேக்கிழார்,

“ பூசும் நீறுபோல் உள்ளும் புனிதர்கள் ”

என்பதனால் விளக்குகின்றார். எனவே, சிவபிரான் அணிந்துள்ள திருநீறும் மிக வெள்ளிதாய் இருத்தல் நன்கறியப்படும்.

‘சிவபிரான் அணிந்துள்ள திருநீறு வெள்ளிய திருநீறு’ என்பதை விளக்கவே அதனைத் திருஞானசம்பந்தர் பல இடங்களில் ‘வெந்த நீறு’ எனக் குறிப்பிடுகின்றார்.

“ வெந்த சாம்பல் விரைஎனப் பூசியே ” *

“ வெந்த நீறணி மார்பில் தோல்புனை
அந்த மில்லவன் ”¹

“ வெந்த நீற்றினர் வேலினர் நூலினர் ”²

என்பனபோல்பவை அறியத்தக்கன.

நன்கு வெந்த சாம்பலே வெண்மை நிறம் உடையதாகும். அரைகுறையாக வெந்த சாம்பல் கருமை, செம்மை முதலிய பிற நிறங்களை உடையதாய் இருக்கும். ஆகவே, ‘வெந்த சாம்பல்’ என்பது ‘நன்கு வெந்து வெள்ளிதாய்த் தோன்றுகின்ற நீறு’ என்பதாகின்றது. இந்த வெந்த நீற்றினை ஞானசம்பந்தர் தமது முதல் திருப்பதிகத்திலே “சுடலைப் பொடி” என்று குறித்தருளினார். பின்னும் அவ்வாறு கூறியுள்ள இடங்கள் பல. அவற்றுள் ஒரிடத்தில் அவர் வெண்ணிறுடன் வேறு சிலவற்றையும் இயைபுபடச் சேர்த்து அருளிச்செய்துள்ளார்.

“ சுடுநீறணி அண்ணல்சுடர் சூலம்அனல் ஏந்தி
நடுநள்ளிருள் தடமாடிய நம்பன் ”³

என்பதே அது.

இங்கும் சிவபெருமானை “நீறணி அண்ணல்” எனக் குறிப்பிடுகின்ற அவர், நீற்றை, “சுடுநீறு” என எடுத்தோதுகின்றார். இதனோடு சிவபெருமான், சுடர்விடுகின்ற சூலத்தினையும், நெருப்பையும் ஏந்தியுள்ளவற்றையும் குறிப்பிட்டு, நள்ளிருளில் - எல்லா உயிர்களும் உறங்கிக்கிடக்கின்ற பாதி இரவில் நடனம் ஆடுதலையும் கூறியருளினார். ‘சிவபெருமான் நள்ளிருளில் நடனமாடுதல் சுடுகாட்டிலே’ என்பது நன்கறியப்பட்டது. ஆகவே, சுடுநீற்றையணிந்து, சுடர் சூலத்தையும், நெருப்பையும் ஏந்தி, நள்ளிருளில் சுடலையில் ஆடுவதைக் கூறிய கருத்து யாது என நோக்குதல் வேண்டும். இவை அனைத்துமே உலகு அனைத்தையும் ஒடுக்கிநிற்கும் நிலையைக் குறிப்பனவாய் இருத்தல் அறியத்தக்கது.

¹ திருமுறை — 2. 112. 8.

² திருமுறை — 1. 56. 10.

³ திருமுறை — 1. 15 4.

கடுதீறு - வெந்த தீறு, எல்லாப் பொருள்களும் தமது காரிய நிலையின் நீங்கிக் காரண நிலையில் ஒடுங்கிநிற்கும் நிலையைக் குறிப்பதாகும். பல்வேறு வடிவில் காட்சியளிக்கின்ற உலகு அனைத்திற்கும் முதற் காரணமாய் நிற்பது மாயை. அஃது இறைவனையே நிலைக்களமாகக்கொண்டு நிற்பது. மாயை உலகிற்கு வித்து என்றால், இறைவன் அவ்வித்து நின்றற்கு நிலைக்களமாய் உள்ள நிலமாகின்றான் என்பதையே, வெந்த சாம்பலைச் சிவபிரான் தனது மேனியில் பூசிநிற்கும் கோலம் விளக்குவதாகும். சிவபெருமான் மாயைக்கு நிலைக்களமாய் நின்றலை மெய்கண்டார்,

“ வித்துண்டா மூலம் முனைத்தவா தாரகமாம்

அத்தன் தான் நின்றல் அவர்வினையால்—வித்தகமாம் ”

என்று விளக்கினார். ஆகவே, சிவபெருமான் நீறணி நிமலனாய் நின்றல் உலகம் எல்லாம் ஒடுங்கியபொழுதும் தான ஒடுங்காது நின்று, ஒடுங்கிய அனைத்திற்கும் பற்றுக்கோடாதலையே விளக்குவதாம்.

இந்த நீற்றுக்கோலத்துடன் சுடர்விடு சூலமும், நெருப்புப் அப்பெருமான் அனைத்து உலகத்தையும் ஒடுக்கவல்ல ஆற்றல் உடையனாதலையே குறிக்கும். சூலம் முதலிய படைக்கலங்கள் யாவும், அழிக்கும் ஆற்றலைக் குறிக்கும் அடையாளங்களே. சூலம் ஒளிவீசி நிற்பது, அனைத்தையும் எளிதில் ஒடுக்கவல்ல வன்மையைக் குறித்தலோடு, அப்பெருமானது ஆற்றல் அறிவே வடிவமாய் நின்று, அறியாமையாகிய இருளைப் போக்கும் திறத்தையும் தெரிவிக்கும் இச்சூலாயுதம் மூன்று இலைவடிவாய் நிற்பது, இறைவனது ஆற்றல் ‘இச்சை, ஞானம், கிரியை’ என மூன்று வகையாய் நின்று செயலாற்ற தலைக் குறிக்கும்.

“ சத்திதன் வடிவே தென்னில் தடையிலா ஞான மாகும் ”

“ ஒன்றதாய் இச்சா ஞானக் கிரியைஎன் றொருமுன் ருகி
நின்றிடும் சத்தி ”

என்னும் சிவஞான சித்தியால், சத்தி அறிவே வடிவாதலும், அஃது இச்சை, ஞானம், கிரியை என மூன்றாய் நின்றலும்

அறியப்படும். “சாற்றியிடும் அங்கியிலே சங்காரம்” என்ற உண்மை விளக்கத்தால், சிவபிரானது கையில் உள்ள நெருப்பு, அவனது அழிக்கும் ஆற்றலை இனிது விளக்குதல் உணரப்படுகின்றது.

இனி, அவன் நள்ளிருளில் சுடலையில் நடனம் ஆடுதல் என்பது, உலகம் எல்லாம் ஒடுங்கிய முற்றழிப்புக் காலத்தில் ஒடுங்கிய உலகத்தை மீளத் தோற்றுவித்தற்கு ஆவனவற்றைப் புரிதலையே குறிக்கும். நள்ளிருளில் ஒருவன் நடனம் ஆடினால், அதைப் பார்ப்பவர் யார்? ஒருவரும் இல்லை ஆனால், அவனோடு ஒத்த அவன் தேவி இருக்கின்றான். அவன் ஒருத்தியே அவனது நள்ளிருள் நடனத்தைக் காண்பவன். இதனை அப்பர் பெருமான், “இவர் ஆடுமாறும், இவள் காணுமாறும் இதுதான் இவர்க்கொர் இயல்பே” என்று அருளிச்செய்தார். எனவே, மேற்காட்டியவாறு.

“சுடுநீறணி அண்ணல்குடர் சூலம் அனல் ஏந்தி
நடுநள்ளிருள் நடமாடிய நம்பன்”

என ஞானசம்பந்தர் விரித்தோதியருளியது, சிவபெருமானது எல்லாம் வல்ல தன்மையை விளக்கி நிற்பதாகின்றது.

ஒரு பொருளை ஆக்குதல், காத்தல் என்பவற்றிலும் அழித்தற்கே அப்பொருளின் மிக்க ஆற்றல் வேண்டப்படுவதாகும். அதனால், எல்லாவற்றையும் ஒடுக்குதல் ஒன்றே அவன் எல்லாப் பொருளினும் மேலான ஆற்றல் உடையவன் என்பதை இனிது விளக்குவதாம். எல்லாம் ஒடுங்கியபின் மீள அவற்றைத் தோற்றுவித்தற்குப் பிறர் ஒருவரும் இல்லாமை யால், அவற்றை மீளத் தோற்றுவிப்பவனும் அவனேயாகின்றான். ஆக்கலும் அழித்தலும் வல்லவன் என்பது அறியப்படவே, காப்பவனும் அவனேயாதல் தானே விளங்குவதாம். ஆகவே, “ஆக்குவாய் காப்பாய் அழிப்பாய் அருள்தருவாய்” என்று மாணிக்கவாசகர் அருளிச்செய்தவாறு, சிவபிரான் ஒருவனே எல்லாம்வல்ல முழுமுதற் கடவுளாதல் இனிது பெறப்படுகின்றது.

ஈசன் பலகீனன் என்றக்கால் ஆலயத்தில்
மோசம் வந்ததென்று மொழியலாம் — ஈசனே

ஆக்குவதும் ஆக்கி அழிப்பதுவும் தானானால்
நோக்குவதென் ! யாம்பிறரை நொந்து.

(சிவபோகசாரம்)

என்று ஆதி பரமாசாரியரும் அருளிச்செய்தார். இத்துணை உண்மைகளையும் விளக்குவனவே, "காடுடைய கூடலைப் பொடி பூசி" என்றும், பிறவாறும் சிவபெருமானது நீறணிந்த திருக்கோலத்தைப் புகழ்ந்து கூறும் திருமுறைப் பாடல்கள்.

வெண்ணீறு இறைவனது இத்தகைய பேராற்றலை விளக்கிநிற்பது ஆதலாலும், அப்பேராற்றலை இறைவனது திருவருள் ஆதலாலும் திருவெண்ணீறு இறைவனது திருவருள் வடிவமேயாம். அதுபற்றியே, 'திருநீற்ற எல்லாம் செய்ய வல்லது' என்பதைத் திருஞானசம்பந்தர் தமது திருநீற்றுப் பதிகத்துள், "மந்திரமாவது நீறு, தந்திரமாவது நீறு, வெந்துயர் தீர்ப்பது நீறு முத்தி தருவது நீறு, சித்தி தருவது நீறு, பத்திதருவது நீறு, வருத்தம் தணிப்பது நீறு, வானம் அளிப்பது நீறு, அருத்தமதாவது நீறு, அவலம் அறுப்பது நீறு, ஏல உடம்பிடர் தீர்க்கும் இன்பத் தருவது நீறு" என்றெல்லாம் பலவகையாக விரித்து, "பராவண மாவது நீறு" என்று ஒருவார்த்தையாகத் தொகுத்தும் அருளிச்செய்தார். பரா - பரை; பராசத்தி; இறைவன் திருவருள். பராவண்ணம் ஆவது நீறு - பரம சிவனது ஆற்றலாகிய பராசத்தி வடிவமாய் விளங்குவது திருநீறு. என்றால், அஃது எதைத் தான் செய்யமாட்டாது! இவ்வுண்மையை ஞானசம்பந்தர் சொல்லளவில் சொல்லிப்போகாமல் அத்திருநீற்றைக் கொண்டே பாண்டியனது வெப்பு நோயை நீக்குதல் முதலிய அதி அற்புதச் செயல்கள் பலவற்றால் கண்கூடாக விளங்கச் செய்தும் காட்டினார். ஆகவே, "நீறணி அண்ணல், சூலம் அனல் ஏந்தி நள்ளிருள் நடமாடும் நம்பன்" என்றாற்போல வரும் திருமுறைத் தோத்திரங்களின் உண்மைப் பொருள்கள் மேற்கூறியவாறு சாத்திரங்களைக்கொண்டே உணர்தற்கு உரியனவாம். அவ்வாறு உணரும்பொழுதே சிவசின்னங்களாகிய திருநீறு முதலியவற்றில் அன்பும், ஆர்வமும் பெருகி, அவற்றின்வழிப் பயன் அடையச்செய்யும். அத்தகைய ஆர்வத்தைச் சாத்திர உணர்வின்வழி மக்கள் பெற்றுப் பயன் அடையார்களாக.

திருவருட்பயன் விளக்க உரை

(மலர் 29, இதழ் 11, பக்கம் 594 இன் தொடர்ச்சி)

எட்டாவது குறள்,

“ எங்கு மெவையு மெரியுநீர் போலேகந்
தங்குமவன் ருனே தனி ”

என வரும்.

இதன் பொருள் : அவன் - அடியாரிடத்து விளங்கியும் ஏனையாரிடத்து விளங்காதும் நிற்கின்ற அவ்வினைவன்; எங்கும் - எல்லா இடங்களிலும்; எவையும் - அவ்விடங்களில் உள்ள அறிவுடைப் பொருள், அறிவில் பொருள் என்னும் எல்லாப் பொருள்களிலும்; நீர் உறு எரிபோல் - காய்ச்சப்பட்ட நீரில் பொருந்திய வெப்பம்போல்; ஏகம் தங்கும் - ஒன்றாய் வேறற நிற்பான். தான் தனியே - ஆயினும் அவன் தான் அவற்றுள் ஒன்றாகாது, வேறுகியே நிற்பான்.

விளக்கம் : எனவே, ‘அகர உயிர்போல் எங்கும் எப் பொருளிலும் கலப்பினால் ஒன்றாய் நிற்கின்ற இறைவன், அப்பொழுதே நீரில் கலந்து நிற்கின்ற வெப்பம்போலப் பொருள் தன்மையால் வேறாயும் நிற்பானாகலின், அப்பொருள்களின் தன்மையைத்தான் எய்துவானல்லன்’ என்றவாறாயிற்று.

‘இறைவன் உலகத்தொடு பொருந்தி நிற்கும் தொடர்பு இவ்வகையது என்பதைக் குறிப்பதே, ‘அத்துவிதம்’ என்னும் சொல்’ என்பதும், ‘அச்சொல், ஒன்றதல், வேறுதல், ஒன்றும் வேறுமாதல் என்னும் மூன்றற்கும் பொதுவாய் நிற்கும் நிலையையே பொருளாக உடையது’ என்பதும், ‘கடவுள் அத்துவிதப்பொருள்’ என்று உபநிடதங்களில்கூறப்படுதலால், இறைவன் உலகத்தொடு ஒருவகையில் ஒன்றாயும், மற்றொரு வகையில் வேறாயும், பிறிதொரு வகையில் உடனாயும் நின்றல் அறியப்படும்’ என்பதும், ‘ஒன்றாய் நின்றல் கலப்பினாலும், வேறாய் நின்றல் பொருள் தன்மையாலும், உடனாய் நின்றல் உயிர்க்குயிராதல் தன்மையாலுமாம்’ என்பதும் மெய்கண்ட

தேவரால் சிவஞானபோதத்துள் உணர்த்தப்பட்டன. அவற்றுள் கலப்பினால் ஒன்றுதற்கு, 'உடலில் நிற்கும் உயிர்போல்' என்னும் உவமையும், பொருள் தன்மையால் வேருதற்கு, 'கண்ணொளியோடு கலந்து நிற்கும் ஞாயிற்றின் ஒளிபோல்' என்னும் உவமையையும், உயிர்க்குயிராதல் தன்மையால் உடனாதற்கு, கண்ணொளியோடு கலந்துநிற்கும் ஆன்மபோதம் போல்' என்ற உவமையையும் இவ்வாசிரியர் தமது சிவப்பிரகாசநூலுள் ஒரு செய்யுளிலே தொகுத்துக் காட்டினார். இந்நூலுள் 'அகர உயிர்போல்' என்ற உவமையை ஒன்றுதற்கும், 'நீருறு எரிபோல்' என்ற உவமையை வேருதற்கும். இங்குக் காட்டினார். இதனானே, "நீருறு தீயே" *என்ற திருவாசகத்திற்கும் இதுவே கருத்தாதல் அறிந்து கொள்ளப்படும் உடனாதற்கு, தாடலேபோல் என்ற உவமையைப் பின்னர்க் கூறுவார்.

இறைவன் கலப்பினால் ஒன்றுதலாவது, உயிர் உடலில் நின்று அதனை நிலைபெறுவித்தல் போலச் சடமும் சித்துமாய பொருள்களில் நின்று அவை அவ்வத்தன்மை உடையனவாக நிலைபெறுவித்தலாம். வேருதலாவது அவை அவ்வாற்றால் இயக்கப்படுவனவாகத் தான் இயக்குவோ னாகியே நின்றலாம். அதனால் அவற்றின் தன்மை தனக்கு எய்தாமையும் பெறப்படும். உயிர்க்குயிராதல் தன்மையால் உடனாதலாவது, உயிர் ஒன்றனை அறியுமிடத்துத் தானும் அதனோடு உடன்சேன்று அறிதலாம். இஃது அறிவுடைப் பொருட்கே சிறந்து நின்றல்பற்றி இதனை உயிரிடத்து மட்டுமே வைத்துக் கூறுவர் எனினும், ஏனைச் சடப் பொருள்களின் தொழிற்பாட்டிலும் அவன் அவ்வாறு இயைந்து நின்றல் வேண்டும் என்க.

உயிரால் உடல் நிலைபெறுவதாயினும் உயிர் வேருக அறியப்படாது உடலேயாய் எண்ண நின்றலாலும், அகர உயிரால் ஏனை எழுத்துக்கள் நிலைபெறுவவாயினும் அகரம் வேருக அறியப்படாது ஏனை எழுத்துக்களாகவே எண்ண நின்றலாலும் அவையிரண்டும் இறைவன் கலப்பினால் உலகமேயாய் நின்றற்கு உவமையாகக் கொள்ளப்பட்டன. ஞாயிற்றின் ஒளி கண்ணொளியில் ஒன்றுட்க் கலந்து நிற்பினும், கண்ணொளி

பொருளைக் காண்பதாயும், கதிரொளி கண்ணிற்குப் பொருளைக் காட்டுவதாயும் நிற்கும் தன்மையால்வேறுபட்டு நின்றலாலும், நீரிற் பொருந்திய வெம்மை அதனோடு ஒன்றாய்க் கலந்து நிற்பினும், சுடுந்தன்மையால் தனது தன்மை அதனின் வேறாய் அறியப்படுதலாலும் அவை இறைவன் உலகுயிர்க ளோடு ஒன்றாய்க்கலந்து நிற்பினும், தன்மையால் வேறாய் நின்றற்கு உவமையாகக் கொள்ளப்பட்டன. கதிரொளி கண்ணொளியிற் கலந்து நின்றதாயினும், பொருள்களைக் காண்கின்ற காட்சி வேறுபாடுகள் கண்ணுக்கன்றிக் கதி ரொளிக்கு இல்லாமையும், வெப்பம் நீரில் பொருந்தியதாயி னும் 'நாழி' என்றும், 'நாழி' என்றும் இவ்வாறு அளக்கப்படுதலும், கமுவப்படுகின்ற பொருளின் மாசுகளை உடைத்தாதலும் போலும் தன்மைகள் வெம்மைக்கு இல்லா மையும் கருதற்பாலன.

இவ்வாறு ஒன்றாய்நின்றல், வேறாய்நின்றல், உடனாய் நின்றல் என்னும் மூன்று தன்மையும் ஒருங்கே தோன்ற நிற்கும் தன்மையே அத்துவிதம் என்க. இந்நிலையை மெய் கண்ட தேவருக்குப் பல நூற்றாண்டுகளுக்கு முன்பே திருஞான சம்பந்தர் தமது திருவீழிமிழலைத் தேவாரத்துள்,

“சுருய்முதல் ஒன்றாய்இரு பெண்ணாண்குணம் மூன்றாய்
மாறாமறை நான்காய்வரு பூதம்மவை ஐந்தாய்
ஆரூர்கவை ஏழோசையொ டெட்டுத்திசை தானாய்
வேறாய் உடனாண்குடம் வீழிமிழலையே”†

என்று அருளிச்செய்தார்.

ஒன்றுதல் முதலிய மூன்றனையும் பிற சமயத்தார் பிற உவமைகளால் பிறவாறு கூறுவர். அவையாவன : ‘பொன்னும் பணியும்போல இறைவன் உலகத்தோடு ஒன்றாயிருப்பன்’ என்று ஒருசாரார் கூறுவர். இவர் ‘அத்துவிதம்’ என்பதற்கு, ‘ஒன்று’ என்பதே பொருள் என்பர். மற்றை இரண்டனையும் இவர் கொள்ளார். இவர் ‘ஏகான்மவாதிகள்’ எனப்படுவர். ‘இறைவனும், உலகமும் வேறல்ல’ என்பதனால் இவர் கூற்று, ‘அபேத வாதம்’ எனப்படும். ‘இறைவனும்,

உலகமும் பொன்னும் பணியும்போல்வன' என்றால், இறைவன் தன்மையே உலகிற்கும் உளதாதல் வேண்டும். ஏனெனில், பொன்னின் தன்மைதானே பணிகளிற்காணப்படுதலால். அல்லது உலகின் தன்மையையே இறைவனும் உடையனாதல் வேண்டும். இருபொருளும் பெரிதும் வேறுபட்ட உயர்வுதாழ்வுகளை உடையன என்பது நன்கறியப்பட்டது. அதனால், ஏகான்மவாதிகளது அபேதவாதம் பொருந்தாததாகின்றது.

அபேதவாதம் பொருந்தாமை பற்றி, இருளும், ஒளியும் போல இறைவனும் உலகமும் வேறு வேறேயாம் என்பர் மற்றொருசாரார். இவ்வாறு இயைபில்லாமை தோன்றக் கூறுதலால் இவர் கூற்றுப் 'பேதவாதம்' எனப்படுகின்றது. இவர் 'அத்துவிதம்' என்பதற்கு 'இரண்டு' என்றே பொருள் கொள்வர். ஏனே இருவகைகளைக் கொள்ளார். அதனால், இவர் 'துவித வாதிகள்' எனப்படுகின்றனர். இறைவனும், உலகமும் ஒளியும், இருளும்போல ஆகிவிடின், இரண்டிற்கும் இயைபின்றி ஒழிய, இறைவனால் உலகிற்கு யாதொரு பயனும் இல்லையாய்விடும். அதனால் பேதவாதமும் பொருத்தம் அற்றதாகின்றது.

இவை இரண்டும் பொருந்தாதொழிதலின், 'சொல்லும், பொருளும்போல, இறைவனும் உலகமும் ஒன்றும், வேறுமாவர்' என்பர் பிறிதொரு சாரார். இவர், 'அத்துவிதம்' என்பதற்கு இஃதொன்றையே பொருளாகக் கொள்வர். ஏனே இரண்டையும் கொள்ளார். இதனால் இவர், 'பேதாபேத வாதிகள்' எனப்படுகின்றனர். சொல்வேறு, பொருள்வேறு ஆகலின் அவை ஒன்றுமாறு இல்லை. அதனால் அவ்வுவமை பொருளற்றதாகலின், அதுகொண்டு நிறுவப்படும் பொருளும் நிலைபெறுதாம். ஆகவே, பேதாபேத வாதமும் பொருந்துவது அன்றும். எனவே 'இறைவன் அத்துவிதமாய் உள்ளான்' என்பதற்கு மேற்கூறப்பட்ட பொருளே பொருந்துவதாதல் அறிந்துகொள்க.

இதனால், இறைவன் உலகத்தொடு ஒன்றாயும், வேறாயும் நின்றல் கூறிய முகத்தால் அவன், எல்லாப் பொருளிலும் நிறைந்துநின்றே, அவற்றில் தோய்வின்றித் தூயனும் நின்றல் கூறப்பட்டது.

காசியில் கண்ட கண்கொள்ளாக் காட்சிகள்

வித்துவான். திரு. ப. வடிவேல் பிள்ளை

திருக்கயிலாய பரம்பரைத் தருமபுர ஆதீனம், இறைவன் திருவருளும் குருவருளும் மிகவும் பெற்ற 25ஆவது குருமகா சந்திதானம் அவர்கள் 19—6—59 வெள்ளிக்கிழமை திருக் கயிலாய யாத்திரை சென்ற அந்நாளிலேயே 19—6—70 வெள்ளிக்கிழமை காசியாத்திரையையும் தொடங்கினார்கள்.

திருக்கயிலாய யாத்திரை எல்லோருக்கும் எளிதில் கிடைத் தற்கு உரியதன்று. “யான் பெற்ற இன்பம் பெறுக இவ் வையகம்” என்பதற்கேற்ப ஒப்பதும் மிக்கதும் இன்றி அரு ளாட்சி புரிந்துவரும் ஸ்ரீலக்ஷ்மி கயிலைக் குருமகாசந்திதானம் அவர்களுடன் அன்பர்கள் பலரும் ஆதீன அடியார்களுமாக 34 பேர்கள் சென்றோம். குளிப்பதன்ப் பெட்டியில் ஸ்ரீலக்ஷ்மி கயிலைக் குருமகாசந்திதானம் அவர்கள் செல்லும்போதெல் லாம் அவ்வப்போது தேவார இன்னிசையையும் கயிலைக் குருமணி அவர்களின் உபதேசமொழிகளையும் கேட்டுக்கேட்டு எல்லையில்லா இன்பம் எய்தினோம். 20—6—70 சனிக்கிழமை இட்டர்சியில் வண்டி மாறினோம். 21—6—70 ஞாயிற்றுக் கிழமை அல்காபாத் சென்று திரிவேணி சங்கமத்தில் கயிலைக் குருமணி அவர்களோடு புனித நீராடி காசிக்குப் போனோம். அங்குத் தங்கி இருந்த 10 நாட்களிலும் எங்களுக்கு திகழ்ந்த உபசாரங்கள் சொல்லில் அடங்கா. இதுபற்றி ஸ்ரீலக்ஷ்மி காசிவாசி அருணத்தித்தம்பிரான் சுவாமிகள் அவர்களுக்கு நாங்கள் எல்லோரும் பெரிதும் கடமைப்பட்டிருக்கின்றோம்.

22—6—70 திங்கட்கிழமை ஸ்ரீலக்ஷ்மி கயிலைக் குருமணி அவர்கள் காசியில் உள்ள 64 கட்டங்களுக்கும் எங்களைப் படகில் அழைத்துச் சென்றார்கள். செல்லும்போதெல்லாம் தேவார இன்னிசைகளும், அருணபதேசங்களும் திகழ்ந்தன.

28—8—70 செவ்வாய்க்கிழமை காசி விஸ்வநாதருக்கு கயிலைக் குருமணி அவர்கள் மிகச் சிறந்தமுறையில் அபிடேக ஏற்பாடு செய்திருந்தார்கள். அன்று பாற்கடலில் முழுகி இருந்த விஸ்வநாதரைக் கண்டோமே அல்லது சாதாரண விஸ்வநாதரைக் காணவில்லை அத்தகைய மிக உயர்ந்த திட்டத்தில் மிகமிகச் சிறப்பாக அபிடேகம் நிகழ்ந்தது.

26—6—70 வெள்ளிக்கிழமை ஒரு சிறந்த நன்னாள். அதிலும் பொன்னாள். அன்று சுமங்கலிகளுக்கு எண்ணெய் ஸ்நானத்துக்கு ஏற்பாடு செய்து அவர்களுக்குப் புத்தாடைகளும், பெண்குழந்தைகளுக்குப் பாவாடை சட்டைகளும். பிரமசாரிகளுக்கு நல்லாடைகளும் கொடுத்து மகிழ்ந்தார்கள். துறவிகளுக்குக் காஷியுடையும் வெண்பொற்காசுகளும் கொடுத்து இன்புற்றார்கள். காசிவிஸ்வநாதர் அபிடேகத்திலும் அன்னபூரணி அபிடேகத்திலும் உடன்வந்த ஒவ்வொருவரையும் அழைத்து பாலபிடேகம் செய்து மகிழும்படியான பெரும்பாக்கியத்தை எல்லோருக்கும் அளித்தார்கள். இது என்றென்றும் மறத்தற்குரியதன்று. கிடைத்தற்குரிய பெரும் பேறாகும்.

27—6—70 சனிக்கிழமை பண்டாக்கள் பூசை நிகழ்ந்தது. இது பெரிதும் காண்டற்குரிய கண்கொள்ளாக்காட்சியாகும். நூற்றுக் கணக்கான துறவறம் பூண்ட சாதுக்களை அழைத்து வந்து ஆடையளித்து மாகேஸ்வரபூசை செய்து வெண்பொற்காசுகள் கொடுத்து வேண்டுமளவும் வட்டு முதலிய இனிப்புப் பண்டங்களும் அவர்கள் விருப்பத்திற்கேற்ற சிற்றுண்டிகளும் பாதாங்கிரும் கொடுத்து ஸ்ரீலக்ஷ்மி கயிலைக் குருமகாசந்நிதானம் அவர்கள் இறுதிவரையில் உடன் இருந்து சாதுக்களை ஊட்டிய பண்பு என்றென்றும் எங்கள் உள்ளத்தை விட்டகலாது.

1—7—70 புதன்கிழமை காசிவிஸ்வநாதரிடம் பிரியா விடைபெற்று சென்னைக்கு எழுந்தருளினார்கள். 2—6—70 வியாழக்கிழமை முழுதும் ரயிலில் பிரயாணத்தை முடித்து 3—6—70 வெள்ளிக்கிழமை பலவித மங்கள வாத்த்தியம் முழங்க பல அறிஞர் பெருமக்கள் வரவேற்க சென்னை எழுந்தருளினார்கள். காசியில் எழுந்தருளியிருந்த 10 நாட்களிலும் ஸ்ரீலக்ஷ்மி கயிலைக் குருமகாசந்நிதானம் அவர்கள் அதிகாலை 4 மணிக்கு கேதார கட்டத்திற்கு எங்களை முந்தி விடுவார்கள். நாங்கள்

எல்லோரும் அன்பர்கள் பலரும் கயிலைக் குருமணி அவர்களோடு எழுந்துவந்து கங்கையாடிய காட்சி கண்கொள்ளாக்காட்சியாக இருந்தது.

ஸ்ரீலக்ஷ்மி கயிலைக் குருமகாசந்நிதானம் அவர்கள் ஒவ்வொரு நாளும் கங்கையாடியபோது அவர்களுக்கு முந்திய 24 குருமகாசந்நிதானங்களையும் நினைந்து நினைந்து மனம் உருகி கங்கையாடியது பல்லோரும் போற்றற்குரியதாகும். கயிலைக் குருமணி அவர்கள் இதன்மூலம் குருபக்தியில் எந்நிலையில் இருக்கின்றார்கள் என்பதை அறிவுடை உலகம் அறிந்து மகிழவேண்டும்.

அடியேனது சிவபூசைக்காக வாங்கிய ஸ்படிக விங்கத்தை முதன் முதலில் அவர்கள் திருக்கரத்தால் அபிடேகித்து அடியேனுக்குப் பூசை தொடங்கிவைத்த அவர்களது அன்பையும் கருணையையும் அடியேன் என்றென்றும் மறக்கமாட்டேன். கயிலைக்குருமணி அவர்களின் உள்ளம் மிகத்தூய உள்ளம், கருணை உள்ளம் படைத்தவர்கள். உதாரணமாக காசியில் இருக்கும்போது இரண்டொருநாள் கதிரொளி மிகவும் கடுமையாக இருந்தது. அதைத் தாங்கமுடியாத டாக்டர் திரு. K. அரங்கசாமிப் பிள்ளை முதலியவர்கள் புகைவண்டி நிலையத்தில் இருந்த குளிர்பதனப் பெட்டிக்கு மிகமிக விரைந்தோடித் தங்கினார்கள். ஆனால் கயிலைக் குருமணி அவர்கள் மட்டும் போகவில்லை. குருமகாசந்நிதானம் என்ன எண்ணினார்கள்? என்ன செய்தார்களோ? அடுத்த நாளே தொடர்ந்து மழை பொழிந்து பூமி குளிர்த்துவிட்டது இது கண்கூடாகக்கண்ட சிறந்த அருட்காட்சி.

ஸ்ரீலக்ஷ்மி கயிலைக் குருமகாசந்நிதானம் அவர்கள் “தனக்கென வாழாப் பிறர்க்குரியாளர்” என்ற அமுதமொழிக்கு இலக்கியமாக விளங்குபவர்கள். இத்தகைய புனித யாத்திரை இனி என்று வாய்க்குமோ என்று அடியேன் உள்ளம் ஏங்கி நிற்கின்றது.

நாயினும் கடைப்பட்ட அடியேனையும் ஒரு பொருட்படுத்தி குடும்பத்துடன் வரும்படி அருள் புரிந்தார்கள். 4-11-69ல் என் மணிவிழாவை நடத்திவைத்த குருமகாசந்நிதானம் அவர்கள் இந்த அரியவாய்ப்பையும் என்ரு அளித்து ஆசிகூறினார்கள். அவர்களது அன்பையும் கருணையையும் அடியேன் என்றென்றும் மறவேன்.

“ கொழிதமிழ்க் கூடலில் கொன்றை வேணியான் ”

வித்துவான். திருமதி. ப. நீலா

(மலர் 29, இதழ் 11, பக்கம் 619 இன் தொடர்ச்சி)

35. தண்ணீர்ப்பந்தல் வைத்தது

கதிரோன் வழிவந்த செம்பியன் தன்னைக்காண அவாவின
னென்று அம்பொற்கதவினைத் திறந்து மீளவும் அடைத்து
விடைபொறித்த மதுரைப்பரனின் ஆடல் கண்டோம். இப்
போது தென்னவனின் அடுபடை நடுவண் அம்புளற்பந்தர்
வைத்த அழகைக் காண்போம்.

மன்னன் இராசேந்திர பாண்டியன் ஆட்சிக் காலத்தில்
காடுவெட்டிய சோழன் பகையொழித்து நட்புப்பூண விரும்பி
னான். மதுரைப் பெருமானைக் களவாகவந்து தரிசிப்பது
வேண்டாமல், பகலில் பலருங்காண தரிசிக்கும் பண்பை
விரும்பினான். அதற்கேற்பப் பல்வேறுபட்ட கையுறைப்
பொருள்களை வழதியின் பார்வைக்குப் பரிசாக அனுப்பினான்.
இராசேந்திரனும் சோழனின் கருத்தறிந்து நட்புக்கரம் நீட்டி
னான். அதோடுநில்லாமல் தானும் பல பொருட்களைப் பரிசி
லாக அனுப்பிவைத்தான். தென்னவனின் தெளிந்த உள்ளம்
கண்டு சோழன் தன்காதல் கன்னியையும் அவற்கே மணம்
முடித்துக்கொடுக்க விழைந்தான்.

மாறனின் தம்பி மருமகனான :-

இராசேந்திரனோடு சோழன் மணவுறவு கொள்ள விழை
யும் செய்தி கேட்டான்; பாண்டியர் குலத்தில் தோன்றி
இவனுக்குத் தம்பியென்ற உறவு பூண்ட அரசசிம்மன் (இராச
சிம்மன்). தான் முந்தச்சென்று அம்மகனை மணக்க உளங்
கொண்டு, பழிக்குச் சிறிதும் அஞ்சாமல் பழனக் காஞ்சிப்பதி

யுருந்தான். தன்பதிபுகுந்த பாண்டியனைப் பல்லியம் முழங்க எதிர்கொண்டு, தன்குலச் செல்லியையும் அவனுக்கே மணம் முடித்தான். சென்னிமகளைச் சொந்தங்கொண்டதோடு மாமனாகிவிட்ட சோழன் துணையால் இராசேந்திரனின் ஆட்சியில் உரிமை பெறவும் துணிந்தான் இராசசிம்மன்.

முரணகற்றச் காண்புகுந்தான் :-

மருமகனுடன் மாமனான வளவர்கோனுமிணைந்து மதிவழி வந்த மாறன்மேல் படையெடுத்தான். திரண்டெழுந்துவரும் சேனை பாண்டிநாட்டெல்லையில் தங்கிய செய்தியறிந்தான் இராசேந்திரன். நேற்றுவரை நட்புடன் உறவும் கொள்வான் என்று நாம் எண்ணியிருக்க, சோழன் இன்று பகையாகி எதிர்த்தானே - என்று எண்ணமிட்டவேந்தன், எல்லாம் இறைவனின் திருவுள்ளப்படியே நடக்கும். ஆகவே அவனுள்ளம் எதுவென அறிவோமென்று திருக்கோயிலுக்குச் சென்று பரவி வழிபட்டான்.

‘அன்று பாதியிரவில் உன் அடிபணிய வந்தவன் இன்று பகைவனாய் எழுந்துள்ளான். அறத்திற்கு அன்று அவன் துணையாய் நின்ற நீர் இன்றும் அவற்துத் துணையாவிரோ’ என்று கசிந்து கேட்கவும் ‘சோழனை நின்தானையோடு எதிர்த்துநில் - வெற்றி நீயடைய நாம் துணைசெய்வோம்’ - என்ற ஒலி, வானூடெழுந்தது.

“ எய்திவந்த தெவ்வரோ டெதிர்த்துருத்து நின்றுபோர்

செய்திவென்றி நின்னதாதல் செய்துமென் றெழுந்ததால் ”

ஆகாயவாணி கேட்டு அகம்மகிழ்ந்தான். விடியும் எல்லை நோக்கி விரைந்து சந்தியாதிவினைக்கடன்களைக் கழித்து, பூசை முறை முடித்து செருக்கிய தன் சேனையோடு களம்புகுந்தான் கரவலன்.

அந்நாட்ந்த உதிர்ப் போர் :-

அலைசிறந்த கடல்மேல் அழகியநதி படையெடுத்த காட்சி போல் சென்னிசேனைக்கடலுள் செழியன் படை கலந்தது. உருமென்ற இடிக்குரலும், உலவையன்ன (காற்று) செலவும்,

வெருவு தீயின் வெருளியும், வெடித்த வீர நகையும் கொண்டு இருபடை வீரர்களும் மோதினர். தேரினோசை, கந்துகம் (குதிரை) சிரிக்குமோசை, மறவர்தம் போரினோசை, தோள் புடைக்குமோசை எல்லாம் கலந்து முற்றீரினோசையை ஒசையற்றதாகியது. சிலையின்ற வீரர், கலையின்ற வாளர், கொலையின்ற வேலர், மலையின்ற மல்லரென அவரவர் அவரவரொடு எதிர்த்தனர். தறிந்த தாளும், தகர்ந்த சென்னியும், செறிந்த தோளும், சரிந்த தேரும் கணக்கிட வொண்ணுமோ?

இப்படியாகச் சேனைகள் ஆதித்தன் உச்சிக்கு வருமளவும் அரும்போருடற்றின. வெயிலின் கொடுமையை மிகக்காட்டும் வேணிற் காலமும் வந்தது வெயிலவனின் கரங்கள் மண் பிளந்து பாதலம் நுழைகின்றன. காளத்தீரும், வெயர்வை நீருமன்றித் தூயநீர் எங்கும் வற்றியது. சுடுநிலம் தடவிவரும் காற்றும், அங்குவீசும் நிலவுங்கூடச் சுடுகின்றன. தீயோரைச் சேர்ந்த நல்லோரும் தீயராகவே மாறுவர் என்பதை இது காட்டுகிறது.

களத்திலே சில காரியக் காட்சிகள் :-

களிறுகள் மதலூற்றம் இலாமையால் சோர்ந்தன. ஊழிக் காற்றென உலவும் குதிரைகள் வெப்பத்தால் வாடித் தென்ற லெனத் தளர்நடையிடுகின்றன. சுருங்கக்கூறின் வேனில் வேந்தன் குறைக்காற்றெனும் பாகன்தூண்ட காளத்தேரேறி வெப்பமாம் படைகளை வீசி இருபடைகளையும் சோர்வடையச் செய்தான்.

இரக்கம் சிறிதும் இலாத செல்வர்பால் இரப்பார்போல வெப்பத்தை வாரியிழைக்குங் கள்ளிநீழலில் சிலர் ஒதுங்கி னார்கள். வறுமையாளன் தன்னினும் நளிவாரும் மிடியாள னிடம் செல்வதுபோல் இலையற உதிர்ந்த மாநிழலைச் சிலர் சேர்ந்தார்கள். கொல்யானை, பரிமான், தேரின் குறுநிழல் குறுகுவாரும்; தம் கேடயத்துள்ளேயே தம்முருக்கரப்பாரு மாகச் சிலர் தோன்றினர். வீரவானம் புகுந்த மறவர்களின் தடுகல் நிழலைச் சிலர் நாடினர்.

புவனியிள்குள் வைத்த புனற்பத்தி :-

இப்படி வெயில் கொடுமையால் படைகள் வருந்துமமயத்தில் அளவிலா உயிர்களை ஈன்ற தாயனார் - துலைபோல் யார்க்குஞ் சமநிலையாய் கூடல்நாயனார் பாண்டியனின் படைநடுவிலே வேதங்களென்ற கால்நட்ட பந்தரொன்று சமைத்தார்.

“ புண்டர நுதலுங் காதின் புறத்தணி மலரும் பாத
முண்டக மலர்மே லொற்றைக் கிண்கிணி முழங்குங் கச்சியாப்
புண்டதோ லுடையுங் கண்டோ ருள்ளமுங் கண்ணும்
[கொள்ளை
கொண்டபுன் னகையு முள்ளக் கருணையின் குறிப்புந்
[தோன்ற ”

வேணியணிந்த விமலன் புண்ணியச் சிரகத் தாங்கித் தணித் தனார் தண்ணீர்த் தாகம்.

சுந்தரப்புத்தேள் வைத்த தூயநறு பந்தல் அடைந்து ஈர்பகு ிபெய்ப்புகன்ற பாண்டிப் படைகள் வளவன்மேல் சிறியடர்க்கப், பொன்னிக் காவலன் தானைக் கடலுடைந்தது போல் சாய்ந்தன. மடலுடை வாகைவேய்ந்தான் மாறன்! வளவனை மருகனோடும் பற்றிவந்தனர் ஒற்றர். கன்னிநாடன் அவர்களை யுங்கொண்டு திருக்கோயில் புகுந்து ‘ எந்தையே ’ இவர்கள் பால் நான் செய்யத் தருவதென்ன? ’ என்று கேட்க ‘ அறவன் அல்லையோ நீ ; உன்னகத்திற்கிசைந்தது செய்க, என்ற ஒலி விண்ணில் கேட்டது.

செழியர்பிரான் இராசேந்திரன். இறைவன் ஆணையைச் சிரமேற்றங்கிச் சோழனுக்குச் சில யானை குதிரைகளை வழங்கிச் சோனுட்டிற்கு விடுத்தான். தன் தம்பியான இராசசிம்மனின் செருக்கடங்கத் தானும் செல்வத்தை மாற்றியும், சிறிது அவனுக்கு ஒதுக்கியும் கொடுத்தான். பின் பல்வளனுஞ் சிறக்கப் பல்லாண்டு நின்று பாண்டிநாட்டை ஆண்டான்.

(வளரும்)

இறைவனுக்கு எண்ணமென்ன ?

வித்துவான். திரு. இரா. செல்வக் கணபதி

பேல்முருகன் அருள்வேண்டி வாழைத் தோட்டம்
 விருப்பினொடு அமைத்திட்ட நண்பன் வாழைக்
 கால்முற்றிக் குலைதள்ள மகிழ்ந்த நெஞ்சால்
 கருதிட்டான் முதல்தாற்றைப் பழுக்க வைத்தே
 ஆள்ஒருவன் தலையேற்றி எண்ணிக் கட்டி
 அத்தோடு பழத்தொகைக்குச் சிட்டுந் தந்து
 நால்இரண்டு கல்தாண்டி முருகன் கோயில்
 நடந்தேபோய்ச் சேர்த்துவிடு பழத்தை என்ருன். (1)

பணம்படைத்த நண்பனுக்கோ ஏழை எல்லாம்
 பசியாத வரம்படைத்தார் என்றே என்னும்
 குணமுண்டு; கொடிதான வெய்யில், உள்ளே
 குமைகின்ற பசிவயிறு இரண்டுஞ் சேர
 உணராத வயிற்றுக்காய் 'இறைவா' என்றே
 ஒருசீப்பில் பழம்நான்கு எடுத்துத் தின்றான்;
 பணமற்ற ஏழைக்குச் சோறு போடப்
 பாதையிலே யாருண்டு; கோயில் சேர்ந்தான் ! (2)

வாட்டமுற்ற சமுதாய வயலில் பூத்த
 வனப்பிழந்த மலராக நின்ற ஏழை
 மூட்டையொடு பழச்சீட்டைக் கோயில் காவல்
 மேற்பார்ப்பான் முன்னிலையில் சேர்த்தான்; சிட்டுக்

* தவத்திரு. குன்றக்குடி அடிகளார் அவர்கள் வெளியிட்ட
 திகழ்ச்சி ஒன்றைத் தழுவியது.

காட்டியது பழந்தான்கு இல்லை என்று;

கணக்கெடுத்துக் குறைக்கு ஒரு கடிதத் தந்தான்;

மூட்டியது சினத்தீயை; வெகுண்ட நண்பன்

முகிழ்த்திட்ட கோபத்தால் அடித்துத் தீர்த்தான். (3)

நண்பனவன் உறக்கத்தில் முருகன் வந்தான்;

நாயகமே பழத்தாற்றை நேற்றே கட்டி

முன்னிலையில் சேர்த்திட்டேன்; முட்டான் நான்கை

முன்னெடுத்து உண்டிட்டான்; பொறுக்க என்றான்;

தன்முருகன் வாழைத்தார் பெற்றேன் இல்லை;

தரமான பழந்தான்கே உண்டேன் என்றான்;

உண்ணமுதம் பசிவயிற்றில் நிறைதல் ஒன்றே

உவப்பாமோ இறைவர்க்கு விழித்தான் நண்பன். (4)



விசேஷ நாட்கள்

11—11—70 முதல் 12—12—70 முடிய

12—11—70 அன்னாபிஷேகம்: திருமூலநாயனார் திருநகைத்திரம்

13—11—70 நெடுமாற நாயனார் திருநகைத்திரம்

14—11—70 இடங்கழி நாயனார் திருநகைத்திரம்

" வேளூர்க் கிருத்திகை

23—11—70 மெய்ப்பொருள நாயனார் திருநகைத்திரம்

24—11—70 ஆனாய நாயனார் திருநகைத்திரம்

26—11—70 பிரதோஷம்

30—11—70 மூர்க்க நாயனார் திருநகைத்திரம்

1—12—70 சிறப்புலி நாயனார் திருநகைத்திரம்

10—12—70 பிரதோஷம்; பரணிதீபம்

11—12—70 கணப்பில்ல நாயனார் திருநகைத்திரம்

எண்ணிய எண்ணங்கள் !

சொல்லாத சொற்கள் !

“ செந்தமிழ் இலக்கியச் செம்மல் ”

டாக்டர் திரு. ந. சஞ்சீவி

(மலர் 29, இதழ் 11, பக்கம் 605 இன் தொடர்ச்சி)

எளியேன் நாற்பத்து நான்காண்டு (44) வாழ்வில் எவ்வாறோ கருவிலேயே உள்ள திருவாய்க் கற்றிருக்கும் ஒரு பெரும் பாடம் - பெற்றிருக்கும் ஒரு பெரும் பரிசு - என்னிவிருந்து என்னைப் பிரித்தாராய்ந்து பார்க்கும் பெருங்கலையே ஆகும். அந்த வகையில் இந்தப் பெரும்பட்டம் எளியேனுக்கும் பெருங்கலையே ஆகும். அந்த வகையில் இந்தப் பெரும்பட்டம் எளியேனுக்கும் எப்படி வந்தது என்று எண்ணும் போதே திண்ணமாய் அடியேன் அறிவன - உணர்வன - சிவ உண்டு. இந்தப் பட்டம் தருமை ஆதீனம் தன் ஆட்சிக்கு உட்பட்ட திருச்சிராப்பள்ளி மௌனமடத்தில் அகதியாய்ச் சென்ற ஒரு முனிசாமி முதலியார் உண்மையோடு உழைத்த உழைப்புக்காக, அவரும், அவர் மகனும் மருமகனும் தவங்கிடந்து பெற்ற குழந்தைக்கு நாற்பத்து நான்கு ஆண்டுகள் கழித்து நல்கும் நல்ல பரிசு. சிற்றளாய்த் தருமை ஆதீன - மௌனகுரு மடத்தில் - தொண்டாற்றிய ஒரு முனுசாமி முதலியார் - தம் தந்தையால் தொடர்புபெற்ற மௌனமடத்தின் தம்பிரானாய்த் தரையெல்லாம் தவமும் தவச்சடையரங் விளங்கிய சொக்கலிங்கத் தம்பிரானிடம் நால்வர் நான்மணி மாலை முதலிய செந்தமிழ்ச் சிவநெறி நூல்களை ஒதியமையாக் பின்னாளில் பெருந்தமிழ் ஆசிரியராய் விளங்கியமைக்கு - அதே மௌனமடத்தில் தாயுமானவர் தமிழ் இலவச வகுப்புகளை நடத்தி சிவத்தொண்டும் செந்தமிழ்த் தொண்டும் செய்தமைக்குக் கிடைக்கும் பரிசு.

திருச்சிராப்பள்ளி மலைக்கோயில் உச்சியிலே ஒளிவிளக்கு ஒளிரவும் மணியொளி முழங்கவும் நண்பர்களைக் கூட்டி

தற்பணி புசிந்த முனிசாயி முதலியாருக்கு நாள்தோறும் மௌனமடத்தில் அமைந்துள்ள ஆனைமுகன் - ஆறுமுகன் - அருவஉருவன் ஆகியோர்க்குத் தாமரை நூலிட்டு நெய் விளக்கு இட்டமைக்குக் கிட்டிய பரிசு, தாத்தா வழி - தந்தை வழி - கடவுள் நம்பிக்கை கொண்ட ஒரு கலியுக இளைஞனுக்கு - அரசியல் ஆர்வங்கள் இருந்தும் கட்சி வலைகளில் சிக்காதவனுக்கு - இருபதாண்டுக் காலம் அறிவு வெள்ளத்தில் அலைப்புண்டபோதும் ஒருநாளும் ஆதிபகவளை மறவாத ஊழியனுக்குப் பல்லாண்டுகள் நாக - நகர வாழ்வு அறிந்திருந்தும் இயற்கை அற்ற இயந்திர நாகரிகத்தை வேரோடு வெறுப்பவனுக்குக் கிடைக்கும் பரிசு - பாராட்டு - இந்தப் பட்டம். அத்துடன் எத்தனையோ குறைகட்கும் குற்றங்கட்கும் இடையேயும் பெரிய குறிக்கோளை மட்டும் விடாத சிறிய குறளனுக்குக் கிடைக்கும் சிறப்பு இந்தப் பட்டம். பாட்டனார் வழி - அப்பார் வழி, திருச்சிராப்பள்ளி மௌனகுரு மடத்திலேயே குழந்தைப் பருவமெல்லாம் சுற்றிச் சுற்றித் திரிந்ததன் பயனாக இன்னும் அந்த மடத்து மண் வாசனையையும் மறவாமல் இருக்கும் ஓர் உண்மையாளனுக்கு - மௌனகுரு மடத்து ஆனைமுகனையும் - ஆறுமுகனையும் - அருவ - உருவனையும் பல்லாண்டுக் காலம் நாளும் வழிபட்ட ஒரு தல்லவனுக்கு - அந்த மடத்துக் கட்டளைத் தம்பிரான்கள் பலராலும் பாராட்டிச் சீராட்டி வளர்க்கப்பட்ட ஒரு பையனுக்கு - நாற்பத்து நான்கு ஆண்டுகட்குப்பின் கிடைக்கும் தல் வாழ்த்தே இந்தப் பட்டம். பிஞ்சினம் பருவத்திலேயே திருமுருகாற்றுப் படையையும், கந்தர் கலிவெண்டாவையும், கலைமகள் அந்தாதியையும் செந்தமிழ்ச் சொக்கனையே பாட்டுடைத் தலைவனாகக் கொண்ட தமிழ்விடு தூதையும் படித்துப் படித்துப் பழகிய ஒரு மெய்யன்பனுக்குக் கிடைக்கும் பாராட்டு இந்தப் பட்டம்.

எல்லாவற்றிற்கும் மேலாக பிஞ்சினம் நெஞ்சையும் தஞ்சாக்கும் சூழலால் எளியேன் உள்ளத்தும் தொத்தி யிருந்த ஊழல் நோயால் ஒருமுறைசிறுப்பின்னைத் தன மாய் மௌனமடத்துத் தவசிப் பிள்ளையை ஏழு வயது இளமைப் பருவத்தில் ஒரே ஒரு இழிசொல்லால் என்ன வாரணத்தாலோ இடித்துரைத்தமையால் அவர் செய்த புகாரால் அடியேன் தந்தையார் அவர் தந்தையாரோடு சென்று

அடியேனை அந்தத் தவசிப் பிள்ளையின் காலில் விழுந்து மன்னிப்புக் கேட்கச் சொல்ல அவ்வாறே மனமுவந்து அடியேனும் அந்நாளில் ஆர்வமுடன் செய்த அந்த ஒரே செயலுக்காகவே போலும் ஆண்டவன் அடியேனுக்கு ஆராமையோடு இன்று வழங்கும் அருட்கொடையே 'செந்தமிழ் இலக்கியச் செம்மல்' என்னும் பட்டம்! இருபதாண்டுக்கால ஆசிரிய வாழ்வு-ஆராய்ச்சி உழைப்பு - பதினான்கு நூல்களைப் பன்னூறு கட்டுரைகளைப் படைக்கப்பட்ட பாடு - இந்நாட்டிலும் பிற நாடுகளிலும் நூற்றுக்கணக்கான கூட்டங்களில் மணிக்கணக்காக முழங்கிய முழக்கம் - இவையும் காரணமாகலாம். ஆனால் ஒன்றும்பட்டும் உறுதி. இந்நாள் சிறியேன் சிறுமைகளை எல்லாம் மன்னித்து ஒருசில பெருமைகளை மட்டுமே எண்ணி அருமைத் தருமை ஆதினம் அதன் அருட்பிச்சையாகிய அடியேனை வாழ்த்தும் நாளே இந்நாள்.

எனவே பெற்றோர் பெருமுத்தம் பெற்ற பெருங் குழந்தை போலும் எளியேன் உள்ளத்தில் எழுகடலாய் நன்றியுணர்ச்சி பொங்கும் இந்நேரத்தில் ஈண்டு அருட்கடல் வெள்ளமாய் எழுந்தருளியுள்ள ஆதினத் தலைவருக்கு அடியேன் ஒரு பட்ட மளிப்பு விழாவில் பட்டம் பெறுவோன் கூறவேண்டிய உறுதி மொழிகளைக் கூற விழைகிறேன். பல்கலைக்கழகப் பட்டமளிப்பு விழாவில் பெரும்பாலும் கூறப்படும் எழுதிவைத்த ஏட்டு உறுதிமொழிகள் - ஒப்புக்கும் கடனுக்கும் உரைக்கப்படுபவை. இங்கே எளியேன் கூற விழையும் உறுதி மொழிகளோ ஒப்புக்கன்று - உயர்வுக்கு; கடனுக்கன்று - கடமைக்கு. ஆம். அவை உடல் பொருள் ஆளி சாட்சியான - உயிருக்குயிரான - உறுதி மொழிகள். அவற்றுள் முதலாவது இந்தப் பட்டத்தை எளியேன் இதுவரை பெற்ற - இனியும் ஆண்டவன் அருளாலும் குருமகா சந்நிதானத்தின் அருளாலும் பெறக்கூடிய - பட்டங்கள் எதைக்காட்டிலும் அரியதாய் - பெரியதாய் - முதன்மையானதாய் மதித்துப் போற்றுவேன். இரண்டாவது இப்பட்டத்தால் எள்ளளவு செருக்கும் எய்தேன்; மாறாக இமயத்தினும் பெரிய பொறுப்புணர்வு பெறுவேன். மூன்றாவது இந்நாள்வரை பெரிதும் செந்தமிழ் இலக்கியத்துள்ளேயே சிறைப்பட்டிருந்த எளியேன் இனி அதன் உயிராய் விளங்கும் சிவநெறிச் செம்மையையும் அறிந்துணர்ந்து வீடுபெற விழைவேன். நான்காவது - இந்நாள்வரை என் குடும்பத்துக்கும்

கருத்து - அண்மையில் அடியேன் மேற்கொள்ள இருக்கும் அயல்நாட்டுப்பயணத்தில் எந்தநாட்டுக்குச் சென்றாலும் செந்தமிழோடு சிவணிய சிவநெறியையும் பரப்ப முயல்வேன். ஐந்தாவது எளியேன் பத்தாண்டுகளுக்கு முன்பே எழுதிப் பலராலும் பாராட்டப்பெற்ற 'செந்தமிழ் வளர்க்கும் சிந்தனைகள்' என்ற நூலைப்போல 'சிவநெறி வளர்க்கும் சிந்தனைகள்' என்ற நூலை விரைவில் வெளியிடுவேன்.

ஆறாவது உடனடியாக அடியேன் ஆற்றும் பல்கலைக் கழகப் பணியாகவே 'திருவிளையாடல்' ஆராய்ச்சியை மேற்கொள்வேன். அவ்வாராய்ச்சியில் அடியேன் கற்ற ஆங்கிலம் - பிரஞ்சு - செர்மன் - கன்னட மொழி அறிவுகளையும் மொழியியல் - மானிடவியல் - அரசியல், ஆட்சிக்கலை அறிவுகளையும் பிற வற்றையும் பயன்படுத்தித் 'திருவிளையாடல்' திறம்காண இறையருளால் முழுமுயற்சி செய்வேன். சிறப்பாகத் திருவிளையாடல் எவ்வாறு தமிழ்நாட்டின் பழமை மிக்க அடிப்படைவாய்மொழிச் செல்வம் (Folklore) என்பதைப் புலப்படுத்த முயல்வேன்; திருவிளையாடற் கதைகள் இன்றைய வாழ்வுக்கும் ஒளிகாட்டும் உண்மையைப் பற்றி விளக்க உழைப்பேன் இந்த முயற்சி பற்றிய உணர்ச்சி புதுவையில் இருக்கும் French Institute of Indology திருவிளையாடலுக்குச் செய்திருக்கும் தொண்டினை எண்ணும்போது இன்னும் அதிகமாகிறது. ஏழாவது அவ்வப்போது ஞானசம்பந்தம் 'திங்கள் இதழுக்குக் கடவுட்பொருள் பற்றிய கட்டுரைக் காணிக்கைகளைச் செலுத்துவேன். எட்டாவது இந்நாள்வரை 816 அரிய நூல்களை வெளியிட்டும், நூற்றுக்கணக்கான அறங்களை நிகழ்த்தியும் ஒப்புயர்வற்ற வகையில் தமது ஆட்சியில் இருக்கும் கோயில்களைத் தனிச்சிறப்புடன் புரந்தும் பல்லாற்றாலும் திருநெறிய தெய்வத்தமிழ் வளர்த்தும் அருள்நெறி பரப்பும் இவ்வாதீனத்தின் புகழ் திக்கெட்டும் பரவ ஒல்லும் வகையால் எல்லாம் உலகத்தின் பல பகுதிகளிலும் உழைப்பேன். ஒன்பதாவது அன்றாட வாழ்வில் அறநெறி ஓங்க - சமுதாயம் சன்மார்க்கப் பூம்பொழிலாய்த்திகழ - திருவருளை - குருவருளை நம்பித் தொண்டாற்றுவேன்.

இந்த ஆதினத்துக்கு இருபத்து ஏழு (27) ஆண்டுகட்கு முன்பு - 1943 ஆம் ஆண்டுக் கோடை விடுமுறையில் வந்தேன்.

சென்னைப் பச்சையப்பர் கல்லூரியில் சேர்த்து ஐந்தாண்டுத் தமிழ்க்கல்வி பயில ஊக்கமும் உறுதியும் கொண்ட நிலையில் அப்போது திருச்சிராப்பள்ளி மௌன மடத்துக் கட்டளை விசாரணைத் தம்பிரானாய் விளங்கிய சைவசித்தாந்தக்கடல் சோமசுந்தரத் தம்பிரான் அவர்களால் அழைத்துவரப் பெற்றேன். அப்போது இங்கே எழுந்தருளியிருந்த 24 ஆம் பட்டத்தின் ஆளுதரவிலே ஈசானிய சிவாசாரியார் அவர்களால் 'சிவஞான சித்தியார்' வகுப்பு நடைபெற்றது. அப்போது தருமையைப் பெருமை செய்யும் காவிரியில் இருபோதும் நீராடிச் சொக்கலிங்கப்பெருமானை வழிபட்டுச் சித்தியார் வகுப்புகளைச் செவிமடுத்தேன் அதன் பயனாகவேபோலும் பின்னொருகால் சிவாசாரியார் தலைமையில் குடந்தையில் பேசும்பெறு பெற்றபோது 'இளம்பருவத்தே காணும் முதறிவு இவரிடம் உண்டு' என்று அருளுணர்வு காரணமாகவே ஈசானிய சிவாசாரியாரால் வாழ்த்தப்பெறும் வளம்பெற்றேன்.

அடியேன் முதன் முதல் 27 ஆண்டு கட்டு முன்பு ஈண்டு வந்தபோது என்னை உடனிருந்து வாழ்வித்த புலவர் மாமணி, உயர்திரு இராம. கோவிந்தசாமிப் பிள்ளை அவர்கள் இன்றும் இங்கு இருப்பது இன்னுமொரு தெய்வப்பொருத்தம். இருபத்தேழு ஆண்டு கட்டு முன்பு சித்தியாரில் உள்ள விநாயகர் வணக்கத்தை மட்டுமே தவத்திரு, சோமசுந்தரத் தம்பிரான் அவர்கள் தயாரிப்பின்படி அப்போதைய குருமகாசந்நிதானத்திடம் கூறினான். என்பொருட்டு சோமசுந்தரத் தம்பிரான் குருமகாசந்நிதானத்தின் அருளுக்கு வேண்டு கோள் விடுத்தார்கள். அதுபது ரூபாய் (60—00) கிடைத்தது. சோமசுந்தரத் தம்பிரான் அவர்கள் நட்நித்து நல்மரமாகி சோமசுந்தரப்பெருமான் திருவிளையாடல் திருநாளில் 'நரி' யாகிய நாயேனையும் 'பரி' யாக்கியிருப்பதைப் பார்க்கிறேன்; நன்றியுணர்ச்சியால் நெஞ்சம் நெகிழ்கிறேன்.

சிறியேனுக்குப் பட்டம் 'செந்தமிழ் இலக்கியச் செம்மல்' சென்னைப் பல்கலைக் கழகத் தமிழ்ப் பேரகராதி 'செம்மல்' என்ற சொல்லின் அடியாகிய 'செம்மை'க்குரிய ஏழு பண்புப் பொருள்களை எடுத்துரைக்கிறது. அவை:- (1) செவ்வை, (2) தேர்மை, (3) மனக்கோட்டமின்மை, (4) ஒற்றுமை, (5) பெருமை, (6) தூய்மை, (7) அழகு ஆகும். இங்

வேழம் ஏழையேனுக்கு வாய்க்க வாழ்த்தும் வாழ்த்தன்றோ இப்பட்டம்?

பேதையேன் பெருமை பெறும் இந்தப் போதில் என் பெற்றோர்க்கும் அடியேன் அறிந்த அவர் பெற்றோர்க்கும் முன்னோர்க்கும் நன்றி. எளியேனைப் பெற்றதந்தை விட்டுப் பிரிந்து மறைந்த பின்னர் எனக்குக் காப்புத் தந்தையாய் விளங்கும் திவான்பகதூர் தி. மு. நாராயணசாமிப் பிள்ளை அவர்கட்கு நன்றி. இந்த விழாச் செய்தியைச் சென்ற ஞாயிறு அவரிடம் எளியேன் செப்பியபோது அளவிலா மகிழ்ச்சி அடைந்த அவர் 'உன் அப்பாவால்தான் எனக்கும் தருமை ஆதினத்திற்கும் முதலில் நெருக்கம் இதற்குமுன் பட்டத்தில் இருந்த சந்திதானத்துக்கு உன் அப்பா தூண்டுதல்பேரில் நான் திருச்சிராப்பள்ளியில் பெரியதொரு பட்டணப்பிரவேசம் நடந்தது. அப்பப்ப! அதுபோல் ஒரு நிகழ்ச்சி நான் அறியேன்' என்றார். எளியேனைப் பொறுத்த வரையில் கலியுகத்துக் கபிலராய் விளங்குபவர்கள் திவான்பகதூர் நாராயணசாமிப் பிள்ளையவர்கள். தருமைக் குருமகாசந்தி தானத்தின் திருக்கரத்தாலேயே திருவானைக்கா குடமுழுக்குத் திருப்பணியை நிறைவு செய்திருக்கும் பெரியவர் அவர். தன் பிள்ளைகளுள் ஒருவனாகவே தன் நண்பனின் பிள்ளையாகிய என்னையும் கருதிக் காத்துவரும் என்பதாண்டான இளைஞர் அவர். திருக்கடலூர்ப் பெருமான் - பெருமாட்டி திருவருளால் அவர் என்றும் இளைஞராய் வாழ இறைவனை என்றும் வேண்டு வேன். அடுத்து எளியேனுக்குத் தமிழ்ப் பாலாட்டி வளர்த்த ஆசிரியர்களுக்கும் அவர்களுள் தன்னிகரற்ற பெரியவராகிய டாக்டர் மு. வரதராசனார் அவர்கட்கும், என்பால் தனியன்பு கொண்ட இற்றை நாள் சென்னை - மதுரைப் பல்கலைக்கழகத் துணைவேந்தர்கள் முறையே உயர்திரு நெ. து. சுந்தரவடிவேலு அவர்கட்கும் பல்கலைச்செல்வர், பேராசிரியர், டாக்டர் தெ. பொ. மீனாட்சிசுந்தரனார் அவர்கட்கும் என்றும் குள்ளு நன்றியுடையேன். கல்லூரிக் காலத்தில் என் மொழிப்பற்றும் நாட்டுப் பற்றும் சீரான வழியில் செம்மைபெற வழிகாட்டிய தலைவர் ம. பொ. சி. அவர்கட்கும் தனி நன்றி

இன்று அறதிலைய ஆணையர் முன்னிலையில் இவ்விழா நடைபெறுவதிலும் ஒரு தெய்வப் பொருத்தம் காண்கிறேன். எனக்கு முதல்முதல் சிலமாத காலத்துக்குக் கிடைத்த வேலை

திருச்சிராப்பள்ளி அறநிலையப் பாதுகாப்புக் கழகக் கிளை அலுவலகத்தில் எழுத்தர் பணிதான்.

இன்று அறநிலைய ஆணையர் இளைஞர்பால் குன்றிவரும் ஒழுங்கு - ஒழுக்க - நிலைபற்றி உளம் உளைத்து குறிப்பிட்டார்கள். உண்மைதான், ஆனால் இந்தச் சிக்கலும் இதுபோன்ற எத்தனையோ சிக்கல்கட்டும் சரியான தீர்வு காண்பது எப்படி? வள்ளுவர் வழியே வழி:

நோய்நாடி நோய்முதல் நாடி அதுதணிக்கும்
வாய்நாடி வாய்ப்பச் செயல் (948)

ஆனால் இன்று அடியேன் நாட்டில் காணும் அவலங்களுள் எல்லாம் பேரவலம் கற்றவரும் ஆழ்ந்து கருதும் தற்சிந்தனைப் பண்பு இழந்து இருப்பதுதான். இமயமும் கங்கையும் இடிசுவரையும் குட்டையாயும் ஆகலாமோ?

எனவே வள்ளுவ வழியில் எண்ணிப் பார்த்தால் கல்வி உலக ஊழலுக்கும் அதுபோன்ற பிற ஊழல்கள் பலவற்றுக்கும் அடிப்படைக் காரணம் குழல்தான். அந்த அறக்கேடான குழலுக்கு அடிப்படை பணம் - பணவீக்கம்தான்.

அனைவருக்கும் கூலி கொடுக்கும் பெருமான் அன்று கூலிக்கு உழைத்தான் - அடியும் பட்டான் அப்போதும் அவன் பெற்ற கூலி பிடி பிட்டு. எந்த றாளில் உழைப்புக்குக் கூலி உணவும் உடையும் உறையுளும் - ஏற்றபிற வாய்ப்பும் வசதிகளுமே அன்றிப் பணமல்ல - காசல்ல - என்ற நிலை ஏற்படுகிறதோ அன்றே உலகம் உய்யும். பணமே பாழ்பல செய்யும் பெரும்பகை - கொடுதோய். எனவே பணம் - பணவீக்கம் - பணப்புழக்கம் - இவை யாவும் பெருமளவுக்கு ஒழிந்தால் ஒழிய மனப் புழுக்கம் ஒழியாது; பண்பு வாழாது. இந்த அடிப்படை உண்மையை முதலில் தம் நாட்டுப் பெற்றோரும் பெரியோரும், அரசியல் அறிஞரும், பொருளியல் புலவரும், ஆட்சியரும், சமூகச் சீர்திருத்தரும், திரைப்படச் செல்வரும் உணர்ந்து திருந்தினால் - திருந்தினால் - ஒழிய ஒழுக்கம் ஒங்காது. இக் கருத்தை இத்தெய்வத் தமிழ் மன்றம் தீர ஆராய்ந்து பார்க்க வேண்டுகிறேன்.

இன்றைய உலகம் - சிறப்பாக இளைஞர் உலகம் - பொருள் வெறிகொண்டு போர்க்களம் - சாக்களம் - புகுகிறது; அருள் வெறிகொண்டு அமைதிக்களம் - வாழ்வுக்களம் - புகவில்லை. இதற்கு ஒரு பெருங்காரணம் அறிவியல் வெறி. இந்த மாயை தலை மாயவேண்டும். அறிவியல் எப்போதும் தவறே செய்கிறது. ஒரு சிக்கலையும் தீர்ப்பது இல்லை. ஒன்றைத்தீர்க்கும் முயற்சியில் அது பத்துச் சிக்கல்களையே தோற்றுவிக்கிறது

GEORGE BERNAD SHAW (1856 - 1950)

Science is always wrong; it never solves a problem without creating ten more.

The Treasury of Humorous Quotations Ed; Evan Esar Phorenix House Ltd., London 1951, 1955.

என்று பகுத்தறிவாளர் தலைவர் பேரறிஞர் பெர்னாட்ஷா கூறியதையாவது இந்த உலகம் எண்ணிப் பார்க்கவேண்டாவா? வேதியியலுக்காகவும் உலக அமைதிக்காகவும் இரு நோபல் பரிசுகள் பெற்று இன்றும் நம்முடன் உயிர்வாரும் அறிவியல் பேராசிரியர் லினங் பாலிங் 'இரண்டாவது உலகப் போரை ஒத்த முன்னுவது உலகப்போர் இனி முண்டால் ஆறாண்டு களில் நடத்தும் போரை ஒரே நாளில் நடத்தலாம். இன்று உலகில் கையிருப்பாக இருக்கும் முப்பத்திரண்டாயிரம் (32000) மெகடன் அணுஆயுதக் கொலைக்கருவிகள் உலக நாகரிகத்தை ஒழித்துக்கட்ட தேவைக்கு மேல் இருக்கும் இருப்பாரும். மனித இனத்தை முற்றிலும் அழிக்க அதுவே போதும்'

Prof. LINUS PAULING

The world's stockpile of nuclear weapons, 320,000 megatons, is far more than enough to destroy civilization; It may be enough to bring the human race to an end.

You know its possible now to fight a war equal to the second world war in a single day instead of spreading it war 6 years.

(M. Ct. M. Chidambaram Chettiar,
Memorial lectures in Foreign Policies
and Disarmament 14th February 1967.)

என்று கூறியுள்ள திடுக்கிடும் செய்தியையாவது இந்த உலகம் எண்ணவேண்டாவா? இற்றை நாள் கிரேக்கப்பேரறிஞர் டாக்டர் பால்பிரண்டன் பொறிகளின் ஆதிக்கமும் பொருளியல் ஆதிக்கமும் மிக்க இன்றைய வாழ்வின் தாக்குதலால் இந்தியா சமய மதிப்புகளை இழக்குமானால் அது பெரிதும் வருந்தற்கு உரியதாகும். நாங்கள் போய் தோற்றுப் புறமுதுகு காட்டித் திரும்பும் பொய் நெறியில் இந்தியா புதிதாய்ப் புகவேண்டா. பொருள் வெறியும் பொறிகள் வெறியும் அதைப் பொசுக்க வேண்டா. அறிவியல் கற்று தங்கள் சமயவெறியில் பயன் காணாமல் அதை வெறுக்கும் இந்திய இளைஞர்கள் எங்கள் தோல்வி அறிந்து பாடம் படித்துக் கொள்வார்களாக.

Dr. PAUL BRUNTON

It would be regrettable for India to lose under the pressure of modern life, with its industrialism and materialisms.

Those scientifically educated young indians who have no use for their own religion and regard it with disdain should take a lesson from the west which has gone through an equivalent experience already, but now has to retrace its ways.

என்னும் பொன்மொழிகளையேனும் பொறுமையோடு சிந்திக்க வேண்டாவா?

எனவே இந்த உலகு உய்ய அருள் வெறிக்குக் கட்டுப் பட்டதாய் அறிவுவெறி அமையவேண்டும். அது ஒன்றே உலகு உய்ய வழி. அந்த வழியை வையக மெல்லாம் அறிய ஏழையேன் தொண்டு என்றும் இருக்க ஆண்டவன் அருள்வானாக. குருமகாசந்நிதானம் கருணை கூர்வதாக, தங்கள் எல்லோர் வாழ்த்தும் துணைபுரிவதாக. இவ்வாறு வேண்டி அனைவரையும் மனமொழி மெய்களால் வாழ்த்தி வணங்கி விடைபெறுகிறேன்.



வேதாந்த சிரோமணி,

பிரம்மரீ. K. இராஜகோபால சாஸ்திரிகள்

(மலர் 29, இதழ் 11, பக்கம் 627 இன் தொடர்ச்சி)

மாகிஷ்மதிதேசத்தரசன் நிலவஜனுடைய பெண்ணை மணந்தவனும் கிருத்திகாநகரத்திற்கு அதிபதவமும், சுகர்வரீரின் சேனைத்தலைவனுள் நிலனுக்குத் தந்தையுமான அக்னி பகவானுக்கு ஓர் அஷ்டோத்திர சதநாமாவளி ஸ்தோத்திரம் உள்ளது. நாமாவளிமட்டும் எழுதப்படுகிறது :-

ओं अग्नये	नमः	ओं वैश्वानराय	नमः
कुशानवे		चित्रमानवे	
ज्वलनाय		राजन्याय	
वीतिहोत्राय		देवतामुखाय	
वनज्ज्याय		सप्तहस्ताय	
विभावसवे		मन्त्रजिह्वाय	
जातवेदसे		कुमारपरिपोषकाय	
विधासे		मरुवेष्टिप्राज्यहविःप्राश	
मन्त्रदीक्षितये		नाजीतिसंगताय	
स्वाहा स्वधापतये		खाण्डवप्राशनोल्लासाय	
वह्नये		पार्थस्यन्दनचापदाय	
शिखावते		श्लोचिकेशाय	
श्रीप्रदायकाय		कुष्णवर्त्मने	
शमीगर्भाय		रोहिताश्वाय	
वृद्धानवे		तमोपदाय	
हिमारये		ज्वालायुधाय	
द्व्यबाहनाय		वैजन्ताय	

ओं उदर्विषे
 अजिराप्रभवे
 सर्वभक्षाय
 वायुसखाय
 चतुःशृङ्गाय
 द्विशीर्षकाय
 बर्हिषे
 शुष्मणे
 सप्तजिह्वाय
 ॥ प्रताप ॥
 मेघवाहनाय
 कूपीड्योनये
 सप्तार्चिषे
 हुतभुजे
 तनूनपाते
 द्विजवक्षिणहस्तस्थाय
 क्षेत्रनेत्रसमाश्रिताय
 ज्वालाजिह्वाय
 देवदूताय
 द्विजन्मोपास्यदेवताय
 श्रुततीर्थाय
 मन्दहासाय
 रुष्णकौमोदकी प्रदाय
 जुहुराणाय
 पङ्क्तिराधसे
 सहोजसे
 घसवे
 त्रिपदे
 उर्वर्धाय
 शुचये
 सीतापातिव्रत्यप्रकाशकाय
 द्विरण्यरेतसे
 दमुनाय
 अर्चिष्मते

नमः ओं पाषकाय
 अनलाय
 नीलध्वजसुताभर्त्रे
 पाञ्चजन्याय
 शिवायुधाय
 अनेकरूपाय
 त्रितनवे
 उद्वयाय
 तेजोवतीप्रभवे
 धूमध्वजाय
 जाग्रविदे
 शर्वरीशाय
 तुषमहाय
 पुण्डरीकाय
 शर्वफालनेत्रात्मने
 मत्स्यशापदाय
 श्रौतस्मार्तक्रियादक्षाय
 रुक्तिकातार दैवताय
 शुक्राय
 परिज्ञाय
 त्रेतात्मने
 ऋणबाधानिवारकाय
 वंश्याय
 दक्षिणपूर्वेशाय
 नीलताताय
 नलेष्ट्रदाय
 पञ्चलिमाय
 आश्रयाशाय
 नर्यापसे
 आशुशुक्षणये
 ॥ प्रताप ॥
 चिच्छन्दिराय
 अर्काय
 अस्तजिह्वाय

नमः

ओं वायुसारथये
उष्णाय
विसर्पाय
विश्वात्मने

नमः ओं अरणिसम्भवाय नमः
कर्मब्रह्मस्वरूपाय
ब्रह्मवर्चसदायकाय

அக்னியின் வழிபாடு மிகவும் வேண்டற்பாலது. அதன் காரணமாகவே அந்தணரில் பிரம்சாரிகள் தினம் காலையும் மாலையும் சமிதாதானமும், இவ்வாழ்வார்கள் ஓளபாஸனமும் செய்யவேண்டும் என்று விதித்தனர். பிரம்சாரிகள் சமிதாதான ஹோமத்தின் முடிவில் "यत्ते यज्ञे तेजस्तेनाहं तेजस्वी भूयासं" என்று வேண்டுகின்றனர் (ஹே அக்னி உனக்கு யாதொரு தேஜஸ் உள்ளதோ அதனால் நான் தேஜஸ் உள்ளவனாகவேண்டும்) இல்லாதத்தார்கள் ஓளபாஸனத்தின் முடிவில்

अग्ने नय सुपथा राये अस्मान् विश्वानि देव वयुनानि विहान् ।
युयोध्यस्मः जुहुराणमेनो भूयिष्ठां ते नम उक्तिं विधेम ॥

(நீ சகலமான வழிகளையும் அறிந்தவன். எங்களைச் செல்வம் பெறும்படியாக நல்வழியாக அழைத்துச்செல். எங்களைத் துன்புறுத்தும் பாபங்களைப் போக்கு கடைசிகாலத்தில் என்னால் நமஸ்காரம் செய்யக்கூட முடியாது. ஆதலின் நமஸ்காரம் என்ற சொல்லை மிகுதியாகச் சொல்லுகிறேன்.) என்று கூறி அக்னியைப் பிரார்த்திக்கின்றனர். அக்னியை ஜ்வலிக்கும்படி செய்யச் சொல்லுகிற ரிக்கு ஸாமிகேனி. அல்லது தாய்யா எனப்படும். அக்னி பூசித்த திருப்புகளூரில் அக்னிபகவான் உருவம் உள்ளது.

आरोग्यं भास्करादिच्छेत् त्रियमिच्छेद्युनाशनात् ।
ज्ञानं भृश्वरादिच्छेत्सोक्ष्मिच्छेत्जनार्वात् ॥

ஆரோக்யத்தை குர்வளிடமிருந்தும், செல்வத்தை அக்னியினிடமிருந்தும் ஞானத்தைச் சிவபெருமானிடமிருந்தும், மோக்ஷத்தை திருமானிடமிருந்தும் அடைய விரும்பவேண்டும் என்ற பழமொழிக்கு ஏற்ப, அக்னிக்கு ரயிணா பதி: (செல்வத்திற்குத் தலைவன்) என்ற பெயர் வேதங்களில் கூறப்படுதலின் நாமும் அக்னியை வழிபட்டு இவ்வுலக வாழ்க்கைக்கு வேண்டற்பாலதான செல்வத்தைப் பெறுவோமாக.



திருமந்திரம் - குறிப்புரை

திருக்குறள்வேள்,

திரு. ஜி. வரதராஜப் பிள்ளை B. A.,

(மார் 29. இதழ் 10, பக்கம் 537 இன் தொடர்ச்சி)

- 427 இருந்தார் சிவமாகி எங்குத் தாமாகி
 இருந்தார் சிவன்செயல் யாவையும் நோக்கி
 இருந்தார் முக்காலத் தியல்பைக் குறித்தல்
 இருந்தார் இழவுவத் தெய்விய சோம்பே.

குறிப்புரை:- சிவன் செயல் யாவையும் நோக்கி இருத்தல் என்பது, எல்லாம் சிவன்செயல் என்றிருத்தல். இழவு - சுற் போதங்கெடல். சோம்பே - செயலற்றிருத்தல். இழவு வந்தெய்விய சோம்பே என்பது, தளக்கென ஒரு செயலின்றியிருத்தல் என்றபடி.

சித்தர் எல்லாவற்றையும் கண்டும் காணாதிருந்தார் என்பதாம். 15

- 428 சோம்பர் இருப்பது சுத்த வெளியிலே
 சோம்பர் கிடப்பதுஞ் சுத்த வெளியிலே
 சோம்பா உணர்வு சுருதி முடிந்திடஞ்
 சோம்பர் கண்டார்ச் சுருதிக்கண் தூக்கமே.

குறிப்புரை:- இருத்தல் - சிவயோகத்திருத்தல். கிடத்தல் - நிடைக்கிடல். சுத்த வெளி முன்னது சத்தியையும் பின்னது சிவத்தையும் குறித்து நின்றன. சுருதி முடிவு - நாத முடிவு. தூக்கம் - சுவாஸுவநிலை.

செயலற்றோர் நாதாதத்தத்தில் பேரின்பம் பெற்றிருப்போர் என்பதாம். 16

- 129 தூங்கிக்கண் டார்சிவ லோகமும் தம்உள்ளே
தூங்கிக்கண் டார்சிவ லோகமும் தம்உள்ளே
தூங்கிக்கண் டார்சிவ லோகமும் தம்உள்ளே
தூங்கிக்கண் டார்நிலை சொல்வதெவ் வாறே.

குறிப்புரை:- சிவன் உள்ள உலகம் சிவலோகம்; அங்குச்
சேர்த்திருத்தல் சிவயோகம்; அதன் பயன் சிவபோகம். சித்தர்
தம்முள்ளே சிவனைக் கண்டு பேறுபெற்றனர் என்க.

சிவனின் தனி வியாபகம் கெட்டுப் பரவியாபகம் அமையும்
என்பதாம். 17

- 130 எவ்வாறு காண்பாள் அறிவு தனக்கெல்லை
அவ்வாறு நகுட்செய்வன் ஆதியரன் தானும்
ஒவ்வாது மன்றுள் உமைகாண ஆடிநூல்
செவ்வாரிற் செய்ய சிசுமுஞ்சுடர் மாணிக்கம்.

குறிப்புரை:- அறிவுக்கெல்லை - சிவன். சிவனது வியாப
கத்தை அறியமுடியாது என்க. ஆறு - சரியையாதி நெறிகள்.
ஒவ்வாது மன்று - உவமைமில்லாத சபை. மாணிக்கம் -
செம்மை. செம்பொருள் மன்றில் ஆடும் என்க.

ஆதியரன் சிவர்களின் பக்குவத்துக்கேற்ப அருள்செய்வான்
என்பதாம். 18

- 131 மாணிக்கத் துள்ளே மரகதச் சோதியாய்
மாணிக்கத் துள்ளே மரகத மாடமாய்
ஆணிப்பொன் மன்றினில் ஆடுத் திருக்கூத்தைப்
பேணித் தொழுதென்ன பேறுபெற்றாரே.

குறிப்புரை:- மரகதம் - பச்சை. சிரசின்மேல் செவ்வொளி
யில் பச்சை ஒளி பின்னிய காட்சி யோகியர்க்குக் கிடைக்கும்
என்க. பொன்மன்று - சிதாகாயம்.

கூத்தைக் கண்டவர் பேறுபெற்றவர் என்பதாம். 19

- 132 பெற்றார் உலகிற் பிரியாப் பெருநெறி
பெற்றார் உலகிற் பிறவாப் பெரும்பயன்
பெற்றார் மன்றிற் பிரியாப் பெரும்பேறு
பெற்றார் உலகுடன் பேசாப் பெருமையே.

குறிப்புரை:- உலகிற் பிரியா நெறி - உலகில் தங்கிப்
பிறர்க்கு அருளும் நெறி. பிறவாப் பெரும்பயனாவது, உலகில்

பந்தமின் நியிருத்தலாம். மன்றிற் பிசியாப் பெரும்பெருவது. இதைக் காட்சியினிளும் நீங்காதிருத்தல் என்பது. பேசாப் பெருமை - மவுள நிலை.

பேறு பெற்றார் மவுள நிலை எய்தினார் என்பதாம்.

20

433 பெருமை சிறுமை அறிந்தெம் பிரான்போல்
அருமை எளிமை அறித்தறி வாரார்
ஒருமையுள் ஆமைபோல் உள்ளைத் தடக்கி
இருமையுங் கேட்டிருந் தார்புகர அந்தே.

குறிப்புரை:- பெருமை - பருமை. சிறுமை - நுண்மை. அண்டத்திலும் அணுவிலும் நிறைந்து எம்பெருமானைப்போல அருமையும் எளிமையும் அறிபவர் யார்? ஒருமை - மனம் ஒன்றுகை. ஆமைபோல் உள்ளைத்தடக்கலாவது, மனம் பொறி வழிச் செல்லாது தடுத்து நிறுத்துதல். இருமையும் - பெருமை சிறுமையாகிய இரண்டையும். புகர - குற்றம்.

மன ஒருமைப்பாடுடைபவர் குற்றமின்றி இருமையும் உணர்ந்திருத்தார் என்பதாம்.

21

134 புகரஅற்ற பானினுள் நெய்கலத் தாற்போல்
திரைஅற்ற சிந்தைநல் ஆரியன் செப்பும்
உரையற் றுணர்வோர் உடம்பிங் கொழிந்தாற்
கரையற்ற சோதி கலந்தசத் தாமே.

குறிப்புரை:- ஆரியன் - ஞானசிரியன். பானில் கலத் துள்ள நெய்ப்போல ஆசிரியன் மனத்துள் கடியிருப்பான் என்க. உரையற்றுணர்ந்தல் - மவுனோபதேசம் பெறுதல் செப்பும் உரையே மவுனோபதேசம் என்க. சத்து - நித்தியம்.

நல்லாசான் மவுனோபதேசத்தைப் பெறுபவர் நித்திய புகழுகராவார் என்பதாம்.

22

135 சத்த முதல் ஐந்தும் தன்வழித் தான்சாரில்
சித்துகஞ்ச் சித்தன்றிச் சேர்விடம் வேறுண்டோ
சுத்த வெளியிற் சுடரிற்சுடர் சேரும்
அத்தம் இதுகுறித் தாண்டுகொள் அப்பிலே.

குறிப்புரை: சத்த முதல் ஐந்து - தன் மாத்திரை ஐந்து. தன்வழிச் சாரலாவது, அகங்காரத்தில் ஒடுங்கலாம். சித்து. முன்னது ஆன்மா பின்னது சிவன். அத்தம் - பொருள்.

ஆண்டுக்கொள் அப்பிலே என்பது. நிரைத் தெளிவிப்பது போன்று தெளிவிப்பாயாக என்றபடி. தீரில்தேற்றான் விதையை இழைத்துச் சேர்த்தால் நீர் தெளியும்; அதுபோல் சிவனில் சிவதரு கலந்தபோது மனம் தூய்மையுறும் என்க.

சீவன் சிவனோடு தாய்மையற்றுக் கலக்கும் என்பதாம். 23

136 அப்போதில் கூர்மை ஆதித்தன் வெம்மையால்
உப்பெனப் பேர்பெற் றுருச்செய்த அவ்வுரு
அப்போளிற் கூடிய தொள்ளுது மாறுபோற்
செப்போளிற் சிவன் சிவத்துள் அடங்குமே.

குறிப்புரை:- கூர்மை - உவர்ப்புத்தன்மை. ஆதித்தன் - சூரியன். அவ்வுரு - உப்பின் உருவம். நீசில் கலத்த உப்பு நீரின் தன்மையாய்க் கரைந்துவிடும் என்க. செப்புதல் - சொல்லுதல். சிவத்துள் அடங்குதலாவது, சிவத்தன்மை கெட்டு அடங்குதலாம்.

நீரில் உப்பு கலந்திருப்பதுபோல் சிவத்தில் சீவன் அடங்கி
விருக்கும் என்பதாம்.

(தொடரும்)

குமரகுருபரன்

தருமையாளத்து முனிபுங்கவரும், ஸ்ரீ காசி மடத்து முதல்வருமான ஸ்ரீலக்ஷ்மீ குமரகுருபர சுவாமிகளினுடைய திருப்பெயர் பூண்டு, சமயம், இலக்கியம். அறம் முதலிய வற்றை எளிய நடையில் தெளியச் செய்யும் ஆராய்ச்சிவிளக்கத்துடன் திருப்பனந்தாள் ஸ்ரீலக்ஷ்மீ காசிவாசி சுவாமிகள் அவர்களது ஆணையின் வண்ணம் உயரிய இவ்விதம் வெளிவருகிறது.

ஆண்டுக் கந்தை :- ரூ. 3-00

வினா எண் :—

நிர்வாக ஆசிரியர்.

உயர்திருவாளர், T. M. குமாரசூபரன் பிள்ளை

B. A., B L., அவர்கள்

குமரகுருபரன் ஆபீஸ், ஸ்ரீகைவகுண்டம்.

திருவையாற்றுப் பதிற்றுப்பத்தந்தாதி

மூலமும் - உரையும்

உரையாசிரியர் :-

பண்டித வித்துவான், தருமையாதீனத் தமிழ்ப்புலவர்,
திரு. இராம. கோவிந்தசாமிப் பிள்ளை

நூல்

கடவுள் வாழ்த்து

காப்பு

(அறுசீர்க்கழிநெடிலடி யாசிரிய விருத்தம்)

சீர்பூத்த செழுந்தரளத் திரள்கொழிக்குந்
திரைப்புணரி சிறந்து சூழும்
பார்பூத்த வையாற்றுப் பரசிவன்ருள்
மேற்பதிற்றுப் பத்தந் தாதி
பேர்பூத்த விசையலங்கல் நவின் றணிவான்
முக்கணிளம் பிறையை யேய்ப்ப
வேர்பூத்த பொருகோட்டைங் கரக்கருணை
மதகரிதா ளிறைஞ்சி வாழ்வாம்.

1

காப்பு - காவல். காத்தல் என்பது பொருள், அஃது
சுண்டு இடையூறு வராமல் காக்கும் கருணைக்கடவுளின்
பொருளான வணக்கத்தைக் குறிக்கும். ஆகவே கவி தான்
தமக்குறும் ஊற்றினை நீக்கித் தம் எண்ணத்தினை முற்று
விக்கும் இறைமைப் பொருளினிப் போற்றுதல் என்பது
பொருளாம்

கவிதான், எடுத்துக்கொண்ட பொருட்கு ஏற்புடைக்
கடவுளையாவது வழிபடு கடவுளையாவது வாழ்த்துதல் மரபு.
அவற்றுள் இவ்வாழ்த்து வழிபடுகடவுளையெனக்கோடல்

* திருவையாறு ஸ்ரீ முத்துச்சாமிபாரதி என்னும் நடேசநாதர்
அவர்கள் இயற்றியது

வேண்டும். சைவ நன்மக்களாயினார். முதன் முதலில் எத் தொழில் புரியத் தொடங்கினும் கணபதி வணக்கங்கூறிப் பின் எடுத்துக்கொண்ட அத்தொழில் புரியத் தொடங்குவது வழக்கு. அம்முறைபற்றியே இவ்வாசிரியரும் கூறுங்கடப்பாட்டினராயினார்.

இனிப் பாட்டின் பொருள் வருமாறு :- சீர்பூத்த செழும் தரளம் திரள்கொழிக்கும் - செழுமையாகிய வளப்பம்பொருந்திய (நல்ல) முத்துக்குவியலை கரையினிற் கொண்டுவந்து ஒதுக்கும் (சேர்க்கும்). திரைப்புணரி சூழும் - அலைகளுடைய கடலாற் சூழப்பட்ட, பார் - பூமியின்கண். சிறந்துபூத்த - மேம்பட்டுத் தோன்றியிரா நின்ற. ஐயாற்றுப் பரசிவன்தான்மேல் - திருவையாறு எனுங்காரணப் பெயரினையுடைய திருத்தலத்தின்கண் கோயில்கொண்டு எழுந்தருளியுள்ள, பரசிவனாகிய ஐயாற்றீசன் திருவடிக் கமலங்களின்மேல். பதிற்றுப்பத்து அந்தாதி - பத்துப் பத்து வகையாக நூறு செய்யுள் பாடப் பெறுதலால் பதிற்றுப்பத்தந்தாதி யென்று சிறப்பித்து ஒதப் பெறும் சிறுகாப்பிய அமைதியுடைய, பேர்பூத்த இசை அலங்கல் - பெருமை பொருந்திய சீர்த்தியாகிய மாலையினை, நவின்று அணிவான் - நன்கு இனிதாய்த் தொடுத்து அணிவதற்காக, முக்கண் - சோமன்குரியன் அக்கினி என்னும் மூன்று கண்களையும், இளம்பிறையை ஏய்ப்ப - இளமையாகிய பிறைமதியை ஒத்த, எர்பூத்த ஒருகோடு - அழகுபொருந்திய (வளைந்த) ஒரு கொம்பினையும், ஐங்கரம் - ஐந்து திருக்கரங்களையும், கருணைமதம் - அருளாகிய மதப்பெருக்கினையும் உடைய, கரி - யானை முக்கடவுளாகிய விநாயகப்பெருமானுடைய. தாள் - திருவடிகளை, இறைஞ்சி வாழ்வாம் - மனம்வாக்குக் காயங்களினால் வழிபட்டு (யாம்) வாழ்வாம் என்றவாறு.

குறிப்புரை:- யாம் எழுவாய், வாழ்வாம்பயனிலை. அந்தம் ஆதி - அந்தாதி. அந்தமுதலாத் தொடுப்பது அந்தாதி என்பது (யாப்பியல்). முத்துக்கள் தோன்றுமிடம் இருபதாம். அது வருமாறு :-

“தந்திவராக மருப்பிப்பிம் பூகந் தழைகதலி
நந்து சலஞ்சல மீன்றலை கொக்கு நளினமின்னார்
கந்தரஞ் சாலி கழைகன்னல் ஆவின்பல் கட்செவிகார்
இந்து வுடும்பு கரானீனு முத்தம் இருபதுமே ”

என்பதாம்.

இப்பி - கிளிஞ்சல். இதுகடல்படு திரவியங்களில் ஒன்று. இப்பியினின்று முத்துக்கள் தோன்றுவது இயற்கை. முத்துக் குளிப்பதுங் கடலிடைபேதான். அவற்றுள் கடலிடைப் பிறக்கும் முத்துக்களே சாலச்சிறந்தனவாம். ஏனையவற்றினின்று எடுப்பதும் காண்டலுமரிதாம். கடலுக்கு இரத்தினாகரம் என்று பெயராம். பவழம், முத்துபோன்றவை குவியலாகத் தங்கியிருக்கப்பெறும் இடம் என்பது பொருள். சீர் மங்கல முதன்மொழி. கொழித்தல் - கரையிற் கொணர்ந்து ஒதுக்குவது. திரைதலின் திரையாயிற்று, (திரை - மடங்கல்). ஐயாறு இதற்குப் பஞ்சநதி என்பர். சப்பேசர் என்னும் திருநந்தி தேவருக்கு, உமையம்மைமயார் திருமுலைப்பால், இடபதேவராகிய குணநந்திவாய் நுரைநீர், மேகநீர் (கொண்டலநீர்), கங்கைநீர், பிரமன் கமண்டலநீர் ஆகிய ஐந்து தீர்த்தங்களையும் கொண்டு அபிடேகித்தபடியால் ஐயாறு வந்ததென்பர். ஐந்து வழியாகச்செல்லும் நெறியொடுங்கி இறைவனருள் பெறுமிடம் எனவுங்கூறுவர். அப்பர்பெருமானுக்கு ஒப்பிலாக் கயிலைக்காட்சி கொடுத்தருளிய மாட்சித்து ஆகலின் இவ்வூர்ப்பரமற்கு ஐயாற்றுப் பரசிவன் எனப்பெயர் போந்தது. இசை - ஓசை, புகழ். நவின்று - பாடி (யாத்து).

சுபாநாயகர் துதி

(எழுசீர்க்கழிநெடிலடி யாசிரிய விருத்தம்)

அருமறைப் பொருளாய் விரிஞ்சன்மாற் கரிதாய்
அடியவ ரின்பினுக் கெளிதாய்
இருமுனி வரர்கள் பருகுமா ரமுதாய்
எண்ணிலா வுயிர்களுக் குயிராய்
கருதிய நால்வர்க் கரும்பொரு ளுரைத்த
காட்சியாய்ப் பொற்பொது வெளியுள்
திருநடம் புரியும் பேரருள் வடிவைச்
சிந்தையு ளிருத்தியின் படைவாம்.

(இ - ள்) அருமறைபொருள் ஆய் - அறிதற்கு அரிய வேதங்களின் உள்பொருளாகி, விரிஞ்சன்மாற்கு அரிது ஆய் - பிரமனுக்கும் திருமாலுக்கும் காண்டற்கு அரிய அடிமுடிகளை

புடைய அழலுருவாகி, அடியவர் அன்பினுக்கு எளிது ஆய் -
 பற்றற்ற தொண்டருடைய அன்புச்செயலுக்கு எளியபொரு
 ளாகி(காண்டற்கு எளிமையாகி) இரு முனிவர்கள் பருகும் ஆர்
 அமுதுஆய் - புலிக்கான் முனிவரும் அனந்தனும் ஆகிய
 பதஞ்சலிவியாக்கிரபாதர் எனும் இரண்டு முனிவர்களும்
 கண்டுகளிக்கும்படியாகவுள்ள அரிய தேவஅமிர்தாய், எண்
 இலாத உயிர்களுக்கு உயிர் ஆய் - கணக்கு அற்ற உயிர்
 களுக்கு எல்லாம் உயிர்த்தன்மையாகி, கருதிய நால்வர்க்கு
 அரும்பொருள் உரைத்த காட்சிஆய் - முப்பொருள் முனனிய
 சனகாதி நான்கு முனிவர்கட்கும் அறிதற்கரிய பரஞானமாகிய
 அநுபவப்பொருளை கல்லாவினபுடையமர்ந்து குருவடிவாகி
 புரைத்த காட்சிப் பொருளாகி, பொன்பொது வெளியுள் -
 பஞ்சசபைகளிலொருகிய பொன்மன்ற வெளியின்கண்,
 திருநடம்புரியும் - ஐந்தொழிலாகிய ஆனந்த தாண்டவம்
 புரிந்தருளும், பேர்அருள் வடிவை - பெரிய கருணைத் திரு
 வருவை, சிந்தை உள் இருத்தி - மனத்தின்கண் அகலாத
 வாறு தியானத்து எழுந்தருளப்பண்ணி, இன்பு - பேரா
 வியற்கையாகிய பேரின்பினை, அடைவாம் - அடைவோமாக.
 (எ - று)

குறிப்பு :- பிரமன் மாற்கரியோன், அடியாற்கெளியன்,
 பதஞ்சலிவியாக்கிரபாதர்கட்கருநடம்புரியுமண்ணல், ஆலமர்
 செல்வன், முதலிய பெயர்கள் கருதத்தக்கன. நால்வர் -
 சனகர், சனந்தனர், சனாதனர், சனற்குமாரர் என்பவர்.
 காட்சி - பேரதக்காட்சி. அருமறையினகத்தானை என்பதும்
 குறித்துணரத்தக்கது ஐந்தொழில் நடம், படைப்பு. காப்பு,
 அழிப்பு. மறைப்பு, அருளல்ஆம். திருச்சிற்றம்பலம் என
 அழைத்தல் பெற்றிகொண்டு சபாநாயகர்துதி முன்னர்க் கூறி
 னார்போலும், காஞ்சிப்புராணத்தாலும் இது அறியக்கிடக்கும்.
 நினைப்பவர்மனங் கோயிலாக்கொளும் நின்மலனை நெஞ்சினி
 லிருத்தி யின்படைவாம் என்பதும் ஆராயத்தக்கதாம். யாம்,
 எழுவாய், அடைவாம், பயனிலை; இன்பு செயப்படுபொருள்.

(தொடரும்)



செய்திகள்



ஸ்ரீலக்ஷ்மி கயிலைக் குருமகாசந்திதானம் அவர்களின்

திருச்செந்தூர் வழிபாடு

திருத்தருமையாதீனம் ஸ்ரீலக்ஷ்மி கயிலைக் குருமகாசந்திதானம் அவர்கள் ஆண்டுதோறும் கந்தசஷ்டி விழாவிற்குத் திருச்செந்தூர் எழுந்தருளி கந்த விரதம் மேற்கொண்டு ஸ்ரீ செந்திலாண்டவளை வழிபட்டு வருதல்போல இவ்யாண்டிலும் திருச்செந்தூருக்கு எழுந்தருளினார்கள். கந்தசஷ்டி விழாத் திருநாட்களில் நாடோறும் திருக்கோயிலுக்கு எழுந்தருளி செந்திற்குமரனைத் தரிசித்து இன்புற்றார்கள்.

தருமையாதீனத் திருக்கோயில்களில்

நவராத்திரி விழா

திருக்கயிலாய பரம்பரைத் தருமையாதீனத்திற்குச் சொந்தமான திருக்கோயில்களில் நவராத்திரி விழா மிகச்சிறப்பாக நிகழ்ந்தேறியது. மலைகளும், அலைகளும், கலைகளும் பராசக்தி அள்ளி கொலுவீற்றிருந்து அடியார்கட்கு வேண்டு வன நல்கும் இத்திருநாட்களில், அனையின் அளப்பில் ஆற்றல்களும், அருள் வழங்கும் திறமும் - பேசும் ஒப்பற்ற ஞான நூல்கள் அவ்வத் திருக்கோயில்களில் சிந்திக்கப்பெற்றன. தமிழும் - சமயமும் வல்ல பெருமக்கள் நவராத்திரித் திருநாட்களில் அம்பிகையின் அருளிப்பாட்டைப் பேசும் அருள் நூல்களை விளக்கிச் சொற்பொழிவுகள் நிகழ்த்தினர். பல்வேறு திருநாமங்களில் அங்கங்கே எழுந்தருளி அருள வழங்கும் ஆதிசக்திக்கு விழாநாட்களில் விசேஷ அபிஷேக அலங்கார ஆராதனைகள் நிகழ்த்தப்பெற்றன. மெய்யன்பர்கள் திரளாக வந்து அம்பிகையைத் தரிசித்தும், அனையின் அருள் கேட்டும் உய்ந்தனர்.

சொற்பொழிவு நிகழ்ச்சிகள்

கீழாழி :

ஸ்ரீ சட்டைநாதசுவாமி தேவஸ்தானத்தில் 6-10-70 இல் திரு. தி. வ. காந்திமதிநாதன், "மீனாட்சியம்மை பிள்ளைத்தமிழ்" பற்றியும், 7-10-70 இல் திரு. அ. கனியபெருமாள் "அபிராமி"

அந்தாதி" பற்றியும், 9—10—70 இல் திரு. சி. அருணாவதியேல் முதலியார் "அமுதாம்பிகை பிள்ளைத்தமிழ்" பற்றியும் உரையாற்றினர்.

வேளூர் :

ஸ்ரீ வைத்தியநாத சுவாமி தேவஸ்தானத்தில் 6—10—70 அன்று திரு. வி. சா. குருசாமி தேசிகர் 'திருவெண்ணீற்றுமைப் பிள்ளைத்தமிழ்' பற்றியும், 7—10—70 அன்று திரு. இராம பத்திரன் 'மீனாட்சியம்மை பிள்ளைத்தமிழ்' பற்றியும், 8—10—70 அன்று திரு. எம். சுந்தரேசம் பிள்ளை 'அபிராமி அந்தாதி' பற்றியும், சிறப்புரை நிகழ்த்தினர்.

திருக்கடவூர் :

ஸ்ரீ அமிர்தகடேசுவர சுவாமி தேவஸ்தானத்தில் 6—10—70 அன்று திருமதி ப. நீலா 'காந்திமதியம்மை பிள்ளைத்தமிழ்' பற்றியும், 8—10—70 அன்று திரு. கே. கே. நடராசன் 'மீனாட்சியம்மை பிள்ளைத்தமிழ்' பற்றியும், திரு. வி. சபேசனார் 'அபிராமியம்மை பதிகம்' என்பது பற்றியும் சொற்பொழிவு ஆற்றினர்.

திருபுவனம் :

ஸ்ரீ கம்பகரேசுவரசுவாமி தேவஸ்தானத்தில் 6—10—70ஆம் நாள் திரு. வி. சபேசனார் "மீனாட்சியம்மை பிள்ளைத்தமிழ்" என்ற இலக்கியத்தையும், 7—10—70ஆம் நாள் திரு. ப. சிவராம கிருஷ்ணன் "காந்திமதியம்மை பிள்ளைத்தமிழ்" என்ற இலக்கியத்தையும், 8—10—70ஆம் நாள் திரு. வி. சா. குருசாமி தேசிகர் "அமுதாம்பிகை பிள்ளைத்தமிழ்" என்ற இலக்கியத்தையும் விளக்கிப் பேசினர்.

திருக்குவளை :

ஸ்ரீ தியாகராஜசுவாமி தேவஸ்தானத்தில் 6—10—70இல் திரு. இரா. செல்வக்கணபதி "அபிராமி அந்தாதி"யையும், 7—10—70இல் திரு. கு. சுந்தரமூர்த்தி "மீனாட்சியம்மை பிள்ளைத்தமிழ்"மையும், 8—10—70இல் திரு. தா. ம. வெள்ளைவாரணனார் "அமுதாம்பிகைப் பிள்ளைத்தமிழ்"மையும் விரித்துரைத்தனர்.

திருவையாறு :

ஸ்ரீ பஞ்சநதீசுவரசுவாமி தேவஸ்தானத்தில் 6—10—70ஆம் நாளில் திரு. எம். சுந்தரேசம் பிள்ளை 'அமுதாம்பிகை பிள்ளைத்

தமிழ்' என்பதுபற்றியும், 7-10-70இல் திரு. கே. எம். வேங்கடராமையா 'அபிராமி அந்தாதி' என்பதுபற்றியும், 8-10-70இல் திரு. இரா. செல்வக்கணபதி 'திருவெண்ணீற்றுமையம்மை பிள்ளைத்தமிழ்' என்பதுபற்றியும் விளக்கவுரையாற்றினார்.

தீருப்பனந்தான் :

ஸ்ரீ அருணாஜதேசுவரகவாமி தேவஸ்தானத்தில் 6-10-70இல் திரு. சொ. சிங்கரவேலனார் 'கோமதியம்மை பிள்ளைத்தமிழ்' பற்றி உரையாற்றினார். 7-10-70இல் திரு. ஆர். வேலாயுதலதுவார் 'ஞங்கிரெயக் கலயர்' வரலாற்றை இன்னிசைக்கதை' யாக விரித்துரைத்தார். 8-10-70இல் திரு. சி. அருணாவுடிவேல் முதலியார் 'அறம்வளர்த்த நாயகி' யின் சிறப்பினை விளக்கினார்.

பேரளம் :

ஸ்ரீ சுயம்புநாதசுவாமி தேவஸ்தானத்தில் 7-10-70இல் திரு. ச. அரங்கசாமிபிள்ளை 'சகலகலாவல்லிமாலை' என்பது பற்றி உரையாற்றினார்.

குந்தாலம் :

ஸ்ரீ உக்தவேதீசுவரகவாமி தேவஸ்தானத்தில் 7-10-70இல் திரு. பி. நடராசன் 'அபிராமி கடைக்கண்கள்' வழங்கும் அருளை விரித்துப் பேசினார்.

ஆச்சான்புரம் :

ஸ்ரீ சிவனாகத் தியாகராஜகவாமி தேவஸ்தானத்தில் 7-10-70இல் திரு. வே. கண்ணப்பன் 'திருவெண்ணீற்றுமை யம்மை பிள்ளைத்தமிழ்' பற்றிச் சிறப்புரையாற்றினார்.

வேளூர் ஸ்ரீ செல்வமுத்துக்குமாரசுவாமிக்கு

கந்தசஷ்டிப் பெருவிழா

திருக்கயிலாய பரம்பரைத் தருமையாதீளத்திற்குச் சொந்தமான வேளூர் ஸ்ரீ வைத்தியநாதசுவாமி தேவஸ்தானத்தில் ஸ்ரீ செல்வமுத்துக்குமாரசுவாமிக்கு 30-10-70 முதல் 8-11-70 முடிய கந்தசஷ்டிப் பெருவிழா மிகச் சிறப்பாக நிகழ்ந்தேறியது.

கந்தசஷ்டி நாட்களில் ஸ்ரீ செல்வமுத்துக்குமாரசுவாமிக்கும் ஸ்ரீ அனுமுகப்பெருமானுக்கும் ஷண்முகார்ச்சனை ரூபமாக லட்சார்ச்சனை நடைபெற்றது. நாடோறும் காலை 6 மணி, பகல் 12 மணி, மாலை 6 மணி ஆகிய மூன்று நேரங்களில் அர்ச்சனைகள் தொடங்கி, நிகழ்த்தப்பெற்றன. 4-11-70

கந்தசஷ்டியன்று ஸ்ரீ செல்வமுத்துக்குமாரசுவாமி ஸ்ரீ பாலாம்பிகா சமேத ஸ்ரீ வைத்தியநாதசுவாமியிடம் வேல்பெற்று, குரனைச் சங்கரித்து மயில் வாகனத்தில் எழுந்தருளினார். 6-11-70 இல் ஸ்ரீ தெய்வயானைத் திருமணமும், 7-11-70 இல் ஸ்ரீ வள்ளியம்மை திருமணமும் சிறப்பாக நடைபெற்றன. 8-11-70 இல் ஸ்ரீ வள்ளி தேவசேனா சமேதராக ஸ்ரீ சுப்பிரமணியசுவாமி வெள்ளி இரதத்தில் வலம்வரும் விழா இனிது நிகழ்வுற்றது. சன்முகார்ச்சனையில் பங்குபற்றியும், ஸ்ரீ முருகப்பெருமானைத் தரிசித்தும் அன்பர்கள் உய்திபெற்றனர்.

விழாவை ஒட்டி நாடொறும் மாலை 6 மணிக்குத் தொடங்கி, பிரசங்கசபா மண்டபத்தில் கந்தபுராணச் சொற்பொழிவுகள் சிறப்பாக நிகழ்வுற்றன.

30-10-70 இல் திரு. சி. அருணாவடிவேல் முதலியார் "உற்பத்தி காண்டம்" பற்றியும், 31-10-70 இல் திரு. வி. சா. குருசாமி தேசிகர் "அகர காண்டம்" பற்றியும், 1-11-70 இல் திரு. வி. சபேசுலா "மகேந்திர காண்டம்" பற்றியும், 2-11-70 இல் திரு. க. வெள்ளைவாரணலா "யுத்த காண்டம்" பற்றியும், 3-11-70 இல் திரு. செ. சிங்கராஜேலா "தேவ காண்டம்" பற்றியும், 4-11-70 இல் திரு. இரா. செல்வக்கணதி "தட்ச காண்டம்" பற்றியும் விரிவுரை நிகழ்த்தினர்.

மாயூரம் குமரக்கட்டளை

ஸ்ரீ சுப்பிரமணியசுவாமி தேவஸ்தானத்தில்

கந்தசஷ்டி விழா

திருக்கயிலாய பரம்பரைத் தருமயாதீனத்திற்குச் சொந்தமான மாயூரம் குமரக்கட்டளை ஸ்ரீ சுப்பிரமணியசுவாமி தேவஸ்தானத்தில் 30-10-70 முதல் 4-11-70 முடிய கந்தசஷ்டி விழா சிறப்புற நிகழ்ந்தேறியது. கந்தசஷ்டியை ஒட்டி ஸ்ரீ வள்ளி தேவசேனா சமேத ஸ்ரீ சுப்பிரமணியசுவாமிக்கு இலட்சார்ச்சனை 20-10-70 இல் தொடங்கப்பெற்று 4-11-70 இல் முடிவுற்றது. அர்ச்சனையில் அன்பர்கள் பலர் பங்குபற்றி வழிபட்டு உய்ந்தனர்.

விழாவை ஒட்டி 30-10-70 முதல் 4-11-70 முடிய பிரசங்கசபா மண்டபத்தில் தாளநோறும் மாலை 6 மணிக்குத் தொடங்கி புலவர். திரு. கிரன் அவர்களால் "கந்தபுராணத் தொடர்ச் சொற்பொழிவு" நிகழ்த்தப்பெற்றது. மக்கள் திரளாகக் கூடி விரிவுரை கேட்டு மகிழ்ந்தனர்.



எதிர்காலம்

திரு. K. முத்துஜோதிடர்

(சாதாரணவரு கார்த்திகை 1௩ முதல் 30௩ முடிய)
(16—11—70 முதல் 15—12—70 முடிய)

கேகார்த்திகை முதல்தேதி மாலை 25 நாழிகை 30 விநாடிக்கு 4-ம் யாமத்தில் சனி நின்ற மேஷ லக்ஷத்தில் ஸ்ரீ லோகரஷ்டக ஞான ஸ்ரீ குரியபவான் விருச்சிகராசி பிரவேசம் செய்கிறார். பிரவேசகாலபலன் ரொம்ப நோஷயுத்தமாய் அமைந்திருக்கிறது. நாளது தேதி முடிய நடந்துவரும் சுபங்களுக்கு மாறாக பிரவேச காலம் இருப்பதால் உலகைக் காப்பதற்கு ஸ்ரீ பகவான் தாமதியாமல் பூமியில் அங்கங்குத் தோன்றி பயத்தைப்போக்கடித்து சுபிஷத்தையும் கொடுத்தருள பிரார்த்தனை பலந்தான் மூக்கியம்-கடவுள் துணைபுரிவாராக. சுபம்.

1. மேஷம் - அசுவதி - பரணி - கார்த்திகை ௧

மேஷராசி 9 பாதங்களும் பூர்ணமாக சுபத்தையே தரும் தூரதேசத்திலிருந்து அழைப்புப்பத்திரம் வந்து சேரும். சஞ்சாரபலன் அநீகமாரும். விபவகாரம் ஜெயிக்கும். சதி பாதகனாள் தடுமில் சில தாமதங்கள் உண்டாகும். மேலோர் பெரியோர்களின் ஆசிகள் கிடைக்கும். ஜீவன சுகம் உண்டாகும். திங்கள், செவ்வாய் சுபமாகும்.

2. ரிஷபம் - கார்த்திகை ௨ - ரோஹிணி - மிருகசீர்ஷம் ௩

விருஷபராசி 9 பாதங்களும், மிசர்மான பலனைத்தரும். தொழில் மூலம் சதா அலைச்சல்களை உண்டுபண்ணும் ஸ்திர மில்லாமல் ஜீவனம் ஏற்படும் மனம் நிம்மதியாக இருக்காது. வரவு, செலவு சமமாக இருக்கும். புதன் விபாழன் சுபமாகும்.

3. மிதுனம் - மிருகசீர்ஷம் ௪ - திருவாதிரை - புனர்பூசம் ௫

மிதுனராசி 9 பாதங்களும் பூர்ணமாக சுபமான பலனைத் தரும். இஃலற சுகம் ஓங்கும். அடிக்கடி சஞ்சாரமும் உறவினர்களுடைய சேர்கையும் ஏற்படும் ஜீவனம் விரத்தியாகும். ஸ்திரமான லாபம் ஏற்படும் ஆரோக்யம் தரும். வெள்ளி, சனி, சுபமாகும்.

4. கடகம் - புனர்பூசம் $\frac{1}{2}$ - பூசம் - ஆயில்யம்.

கடகராசி 9 பாதங்களும் மிச்ரமான பலனைத்தரும். விவசாய காரியங்கள் தாமதப்படும். எதிபாதைகள் உண்டுபண்ணும். வீண் செலவுகளும், காரியத்தில் தடங்களும் ஏற்படச்செய்யும். மாதக்கடைசியில் சுபங்கள் விருத்தியும், சகலகாரிய விருத்தியும் ஏற்படும். ஞாவிறு, திங்கள் சுபமாகும்.

5. சிம்மம் - மகம் - பூரம் - உத்திரம் $\frac{1}{2}$.

சிம்மராசி 9 பாதங்களும், பூர்ணமாக சுபத்தையே தரும். ஜீவனலாபம் கிடைக்கும். மேலோர், பெரியோர்களின் அன்பினால் சகல காரியங்களும் சாத்தியமாகும். கிரகசுகம் உண்டு பண்ணும். சகோதரர்கள், சிநேகிதர்கள் சேர்க்கை ஏற்படும். செவ்வாய், புதன் சுபமாகும்.

6. கன்னி - உத்திரம் $\frac{1}{2}$ - ஹஸ்தம் - சித்திரை $\frac{1}{2}$.

கன்னியாராசி 9 பாதங்களும் மிச்ரமான பலனைத்தரும். தெய்வபலம் பிரகாசிக்கும். தவக்கப்பட்ட காரியங்கள் எல்லாம் சுலபமாக சாத்தியமாகும். நஷ்டமான பொருள்களும், கொஞ்சம் கொஞ்சமாக வந்துசேரும். சத்ருக்கள் சரண அடைவார்கள். எதிபாதைகளால் சஸ்யதான்யங்கள் கொஞ்சம் சேதம் ஏற்படும். அதுவும் இயற்கையின் பலத்தால் நன்மையாக ஆகும். உலக பிரசித்தியும், கீர்த்தி பத்திரமும் கிடைக்கும். செலவினங்கள் அதிகமாகாமலே இருந்துகொண்டு இருக்கும். ஆரோக்யம் தரும். வியாழன், வெள்ளி சுபமாகும்.

7. துலாம் - சித்திரை $\frac{1}{2}$ - சுவாதி - விசாகம் $\frac{1}{2}$.

துலாராசி 9 பாதங்களும் மிச்ரமான பலனைத்தரும். செலவினங்கள் அதிகமாகும். எதிர்பாராத காரியங்களால் அதிகமான செலவுகள் ஏற்படும். எதிபாதைகளால் சிரமம் உண்டாகும். சகலமான காரியங்களும் தெய்வபலம் உள்ளவர்களுக்குச் சுலபமாக நடக்கும். இடைக்காலங்களில் எதிர்பாராத லாபங்கள் உண்டாகும். சனி, ஞாவிறு சுபமாகும்.

8. விருச்சிகம் - விசாகம் $\frac{1}{2}$ - அனுஷம் - கேட்டை.

விருச்சிகராசி 9 பாதங்களும் மிச்ரமான பலனைத்தரும். அடிக்கடி வியாதிகளால் பயம் உண்டாகும். வைத்திய செலவுகள் அதிகமாகும். எல்லாக் காரியங்களும் தவக்கப்படும். இயற்கைக் கோளாறுகளால் சிரமம் ஏற்படும். சாதுக்கள், பக்தர்கள், நல்லவர்கள் இவர்களுக்கு எல்லாம் நன்மையாக இருக்கும். திங்கள், செவ்வாய் சுபமாகும்.

9. தனுசு - மூலம் - பூராடம் - உத்திராடம் $\frac{1}{2}$.

தனுரரசி 9 பாதங்களும் பூர்ணமாக சுபத்தைத்தரும். ஸ்திர ஜீவனம் ஏற்பட்டு இல்லறவாழ்க்கை ஓங்கும். புத்திராதிகளால் குடும்பம் ஓங்கும். புத்திரான முறையாலும், சிநேகிகர்கள் மூலமாயும், தொழில் விருத்தியாகும். தெய்வபலம் பிரகாசிக்கும். புதன், வியாழன் சுபமாகும்.

10. மகரம் - உத்திராடம் $\frac{1}{2}$ - திருவோணம் - அவிட்டம் $\frac{1}{2}$.

மகரரசி 9 பாதங்களும் பூர்ணமாக சுபத்தைத் தரும். உத்தியோகத்தில் உயர்பதவி ஏற்படும். உலகபிரசித்தி ஏற்படும். தெய்வபலம் ஓங்கும். ஸ்தாவர ஜங்கம சொத்துக்கள் சேரும். மனம் சாந்தி அடையும். வம்சம் விருத்தியாகும். வெள்ளி, சளி சுபமாகும்.

11. கும்பம் - அவிட்டம் $\frac{1}{2}$ - சதயம் - பூரட்டாதி $\frac{1}{2}$.

கும்பரசி 9 பாதங்களும் மிச்சமான பலனைத்தரும். அதிக உழைப்பும், பிரயாசையும் ஜாஸ்தியாகும். அடிக்கடி தொழில் மாறும். விவகாரம் ஜெயிக்கும். பெரியோர்களின் ஆசிரியனால் சகலமும் நன்மை ஆகும். வியாதி திவர்த்தியாகும். ஞாயிறு திங்கள் சுபமாகும்.

12. மீனம் - பூரட்டாதி $\frac{1}{2}$ - உத்திரட்டாதி - ரேவதி.

மீனரசி 9 பாதங்களும் பூர்ணமாக சுபத்தைத்தரும். ஜீவனம் ஓங்கும். இல்லற சுகம் ஏற்படும். புத்திராதிகளால் நன்மை உண்டாகும். அடிக்கடி சஞ்சாரபலனும், தேவதாருத்தரிசனங்களும் ஏற்படும். சகல காரியங்களும் சித்தியாகும். தெய்வபலம் பிரகாசிக்கும். ஆரோக்கியம் தரும், சுபம் உண்டாகும், செவ்வாய், புதன் சுபமாகும்.

குறிப்பு:- ஷே கார்த்திகை மாதம் கிரஹ அமைப்பு ஒரே மாதத்தில் ஒரே நகரத்திரத்தில், ஒரே திக்கில் குரு, சுக்கிரன் இருவரும் உதயத்தை அடைவதின் பலனும், சூரியன் விருச்சிக பிரவேசகால பலனும் பூமிக்கு சோதனைக்காலமாகும். பூமி உள்ள இடமெல்லாம் மனுஷ்ய தேவர்களால் அதேகம் அற்புதங்கள் ஏற்படச்செய்யும். கடவுள் ஒதுங்கி திற்காமல் ஆங்காங்கு பல ரூபமாய்த் தோன்றி, உலகைக் காப்பாற்றி சுபிஷ்டமடையச் செய்ய எல்லா பிரஜைகளும் சேர்ந்து பிரார்த்தனை செய்ய வேணும். கடவுள் காப்பார். நாஸ்திகம் இல்லாமல் சதா தெய்வசிந்தனையே வேணும். தர்ம பூமிகள் காப்பாற்றப்படுக. சுபமுண்டாகும்.

ஞானக்களிற்றின் முன்

மானக்களிறு மாண்புற்றது

அணில், ஆமை, ஈ. எறும்பு, கரிக்குருவி, காகம், நண்டு, நாரை முதலிய விலங்கும் பறவையும் இறைவனை வழிபட்டு அருள் நலம்பெற்ற தலபுராண வரலாறுகளைப் படிக்கின்றோம்.

திருவானைக்கா என்னும் தலத்தில் வெண்ணாவல் மரத் தடியில் எழுந்தருளியிருந்த பெருமானை யானைவழிபட்டு அருள் பெற்ற வரலாற்றை அனைவரும் அறிவர்.

‘நிறல்மிக்க கரிக்கு அருள் செய்தவனே’ என்று ஞான சம்பந்தர் இதனைப் போற்றி யுள்ளார். திருக்கானப்பேர் என்னும் தலம் யானை வழிபட்ட தலம்.

“ மானமா மடப்பிடி வன்கையால் அலகிடக்
கானமார் கடகரி வழிபடும் கானப்பேர் ”

என்பது தேவாரம். திருக்காளத்தி யானைவழிபட்ட தலம். வெள்ளையானை தளக்கேற்பட்ட சாபம் நீங்க மதுரைமாநகரை அடைந்து இறைவனை வழிபட்டு அருள்பெற்ற வரலாற்றைத் திருவினையாடற்புராணம் கூறுகிறது. இவ்வாறு யானை வழிபட்ட சிறப்பைத் திருமுறைகளும் தலபுராணங்களும் பலஇடங்களில் குறிப்பிடுவதைக் காண்கிறோம்.

மனிதனுக்கு மட்டுமே கடவுள் வழிபாடு உரியது என்று எண்ணுதல் கூடாது. எல்லா உயிர்களுக்கும் நாதனாக விளங்கும் அப்பரம் பொருளை முன்னைய உணர்வு தலைக்கூட்ட ஜீவராசிகள் பலவும் வழிபட்டு அருள் பெற்ற வரலாறுகள் பல உள்ளன. அவை ஆறறிவு படைத்த மனிதனுக்கு நல்லறிவு புகட்டுவன வாகவும் உள்ளன. இவ்வரலாறுகள் கற்பனை அல்ல என்பதை நினைவூட்டும் வகையில் இக் காலத்திலும் பல தலங்களில் விலங்குகளும் பறவகளும் இறைவனை வழிபடும் காட்சியை நாம் காண்கிறோம்.

அண்மையில் சீகாழியில் நடந்த நிகழ்ச்சி இவ்வரலாறுகளை மெய்ப்பிக்கும் வகையில் எல்லோர் மனத்தையும் நெகிழ்விக்கும் என்பது உறுதி.

நமது தருமையாதீனம் சீகாழி ஸ்ரீ சட்டைநாதசுவாமி திருக்கோயிலில் இறைவன் திருவிழா நிகழ்ச்சிகளில் பங்கு கொண்டு வந்த யானையை அனைவரும் அறிவர். கஜலக்ஷணங்கள் அனைத்தும் பொருந்திய இவ் யானை ஆதீன தேவஸ்தான யானைகள் அனைத்திற்கும் தலைமையாய் அணிவகுத்து நிற்கும் காட்சி தனி அழகைத்தரும். இக்கோயிற் பணியில் ஐம்பது ஆண்டுகளாகப் பங்குகொண்டிருந்த இந்த யானையின் அமைதியான நடைமுறைகளைக் கண்டோர் வியப்பர். அதன் வாழ்நாளில் யாருக்கும் எந்தச் சிறு தொல்லை யும் தாராமல் இறையருள் வயமாய் வாழ்ந்தது இந்த யானை.

நாடோறும் திருக்கோயில் நிகழ்ச்சிகளில் பங்குபற்றிய இவ் யானை அண்மையில் சில நாட்களாக நோயுற்றிருந்தது. நல்ல மருத்துவர்களைக்கொண்டு நோய் நீக்கம் செய்ய முயற்சி செய்யப்பெற்றது. முதுமையான அந்த யானையின் நோயைக் குணப்படுத்த முடியாத நிலையில் மருத்துவசிகிச்சை பயன் தராது எனக் கூறி யானையை அதன்போக்கில் அவிழ்த்து விட்டுவிடும்படிச் சொன்னார்கள். அவிழ்த்துவிடப்பட்ட யானை தனக்கு இறுதி வருவதை உணர்ந்து மெதுவாக நடந்து திருஞானசம்பந்தர் திருக்கோயில் சந்நிதியின் வாயிலில் நின்று கொண்டே இருந்தது. இரண்டு நாட்கள் அந்தச் சந்நிதியிலேயே நிற்குகொண்டு இருந்தது. 4-11-70 புதன் கிழமை கந்தசஷ்டித் திருநாள் இறைவன் திருவடி அடையும் இளிய நாள் என்பதை உணர்ந்ததுபோலும். யானை திருக்கோயிலை வலம்வந்து ஞானசம்பந்தர்கோயில் வாயிலைக் கடந்து உள்ளே சென்று ஞானசம்பந்தர் சந்நிதியில் நின்று முன்று முறை முன்காலைமடக்கி துதிக்கையை உயர்த்தி ஒங்கார்க்குால் எழுப்பி விழ்ந்து வணங்கியது. வணங்கிய அந்திலையிலேயே இறைவன் திருவடியை அடைந்தது. இந்த நிகழ்ச்சியை அன்பர்கள் பலரும் வந்து கண்டு உளம் நெகிழ்ந்து வியந்து வணங்கிச் சென்றனர். யானையின் உடல் உரிய சிறப்புக்களோடு திருவிதிவலம் வரச்செய்து அடக்கம் செய்யப்பெற்றது.

சீகாழிக்கோயிலுக்குக் காவலாகவும் இது விளங்கிவந்தது. சில ஆண்டுகளுக்குமுன் இக்கோயில் விமாலை கலசம் களவு போக இருந்தபோது கள்வனைக் காட்டிக்கொடுத்து திருட்டு நேராமல் தடுத்த பெருமை இவ்யாணைக்குரியது. அதனைப் பாராட்டி நமது தமிழக அரசு வீரசங்கிலியும் மெடலும் வழங்கிப் பெருமை செய்தது.

ஒரு சிறு நிகழ்ச்சி :

ஒருநாள் இத்தெய்விக யானைக்குத் தீனிவைக்கப்பெற்றது. அதில் ஒருசிறிது வெளியே சிதறியிருந்தது. காக்கைகள் ஒருசில அவற்றைப் பொருக்கித்தின்றன. இவ் யானையின் பாதத்தின் அடியில் சிதறிய அரிசியைக் கொத்தித் தின்ன ஒரு காக்கை முற்பட்டது. இதனை அறிந்த இது தன் காலை தூக்கிக்கொண்டது அங்குள்ளவற்றை அக்காகம் தின்று வெளிச்செல்லும் வரை காலைத் தூக்கியபடியே நின்றிருந்தது. இதுபோன்ற கருணைகாட்டும் செயல்கள் பல நிகழ்த்தியிருக்கிறது.

(அட்டை 3 ஆம் பக்கத் தொடர்ச்சி)

- 8-12-70 திருக்கடலூர் 4 ஆவது சோமவார 1008 சங்காபிஷேகப் பிரசாதம் வழங்கும் விழா. தலைவர் திரு. K. கமலக்கண்ணன்.
- 11-12-70 திருக்கார்த்திகைத் திருவிழா. தலைவர் திரு K. E. அருணாசல முதலியார் M. A. B. Com. பேச்சு திரு. B, C. லிங்கம். கணம்புல்ல நாயனார் குருபூஜை. புராணவிரிவுரை திருமதி மீனாட்சிசுந்தர சிவவ.
- 12-12-70 வேளூர்க் கிருத்திகைப் பிரசாதம் வழங்கும் விழா. தலைவர் திரு. S. வடிவேல் பிள்ளை B. A. L. T.
- 13-12-70 ஞாயிறு வாரச்சொற்பொழிவு, சிவானந்தலகரி ஆங்கீரச திரு. S. வேங்கடேச சர்மா.
- 15-12-70 திருக்கடலூர் 5ஆவது சோமவார 1008 சங்காபிஷேகப் பிரசாதம் வழங்கும்விழா. தலைவர், திரு. G. M. முத்துசாமி பிள்ளை I. A. S. (ஒய்வு)